

اپنی زبان کو روکے رکھنا جہاد ہے بلکہ افضل جہاد ہے

اسی طرح حضرت نعمان بن بشیر رضی اللہ عنہ کی حدیث میں ہے:
 أَلَا إِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ الْجَسَدُ كُلُّهُ أَلَا وَهِيَ الْقَلْبُ . (صحیح بخاری: ۵۲۔ صحیح مسلم، کتاب المساقاة، باب أخذ الحلال وترك الشبهات، رقم: ۱۵۹۹)

”خبردار بے شک جسم میں ایک لوتھڑا ہے اگر وہ درست ہوگا تو سارا جسم صحیح رہے گا، اگر وہ (لوتھڑا) خراب ہو جائے تو سارا جسم خراب ہو جائے گا۔ خبردار وہ دل ہے۔“

تشریح: غور و فکر کرنے والا انسان اس حدیث پر غور کرے گا تو وہ یقیناً جان جائے گا کہ بلاشبہ انسان کا مکمل جسم دل کے تابع ہے پس جسم مقتدی ہے اور دل جسم کا قائد (امام) ہے۔ جسم ملازم ہے اور انسان کا نفس حکمران ہے۔ جب ہم نے اس بات کو معلوم کر لیا کہ جہاد بالذات اصل ہے جو کہ زیادہ مشکل ہے اور بے شک میدان جنگ کا جہاد اس وقت تک اللہ کے ہاں عظمت والا نہیں ہوگا جب تک اس انسان کا نفس بھی اس کا ساتھی نہ بن جائے۔ اگر کوئی شخص صدق دل سے اللہ تعالیٰ سے شہادت کا سوال کرتا ہے اور وہ اللہ کو ناراض کرنے والی چیزوں کو مد نظر رکھتے ہوئے اپنے نفس کے ساتھ جہاد کرتا ہے تو اللہ تعالیٰ اس کو شہیدوں کا درجہ عطا فرمائے گا۔ اگرچہ وہ اپنے بستر پر ہی فوت ہو۔

آپ صلی اللہ علیہ وسلم نے فرمایا:

((مَنْ سَأَلَ اللَّهَ الشَّهَادَةَ بِصِدْقٍ بَلَغَهُ اللَّهُ مَنَازِلَ الشَّهَدَاءِ وَإِنْ مَاتَ عَلَى فِرَاشِهِ .))

(صحیح مسلم، کتاب الامارۃ، باب استحباب طلب الشهادة في سبيل الله، رقم: ۱۹۰۹)

”جو شخص صدق دل سے اللہ سے شہادت کا سوال کرے تو اللہ تعالیٰ اس کو شہیدوں کا درجہ عطا فرمائے گا اگرچہ وہ اپنے بستر پر ہی فوت ہو جائے۔“

لیکن بسا اوقات انسان کی نیت خالص نہ ہونے کی وجہ سے میدان جنگ میں شہید ہونے کے باوجود اللہ تعالیٰ اس کو عذاب میں مبتلا کرتا ہے۔ لہذا سب سے زیادہ افضل وہ ہے جس کی نیت اچھی ہو اور اس کا عمل اللہ کے ہاں قابل قبول ہو تو وہی انسان کامیاب و کامران ہے دنیا و آخرت میں۔

اللہ تعالیٰ ہم کو صحیح دین پر عمل کرنے کی توفیق عطا فرمائے، آمین۔

واللہ اعلم بالصواب .

(عبدالرحیم بلتستانی)

فہرست

	☆ جواہر یارے	خریج کرو اللہ تم پر خرچ کرے گا
	☆ کلمہ طیبہ	اپنی زبان کو روکے رکھنا جہاد ہے بلکہ افضل جہاد ہے
	☆ ادارہ	
2	(حافظ احمد شاکر)	
	☆ درس قرآن	تفسیر سورۃ الفاطر..... (۶)
4	(مولانا ارشد الحق اثری)	
	☆ درس حدیث	توفیق الباری
9	(حافظ محمد اشرف سعید)	
	☆ تحقیق و تمقید	گلشن نبوت کے باغبانوں کے نام
11	(حافظ ریاض احمد عاقب)	
	☆ سیرت نبویؐ	حضور ﷺ کا حسن کلام
16	(عبدالرحیم بلتستانی)	
	☆ مذاہب باطلہ	قادیا نیت اور مسجد اقصیٰ
19	(مترجم: مولانا محمد عبدالقیوم)	
	☆ یاد رفتگان	حافظ محمد عبداللہ شینو پوریؒ
25	(امان اللہ عاصم)	
	☆ نبصرہ کتب	تبصرہ
29	(محمد سلیم چنیوٹی)	
	☆ شعر و ادب	اسد اللہ
		(خوش کا شمیری)

وہ نمٹنا جانتا ہے

وطن عزیز کے (Professional) پیشہ ور سیاست دان کیا حزب اقتدار اور کیا حزب اختلاف! سب ہی مغربی عشوہ گر کی زلف کے اس طرح اسیر اور اس کے عشوہ سے ایسے ٹھہر ہوئے ہیں کہ یہ بار بار اسی ابن عطار سے دوا لینے کو ترجیح دیتے ہیں جس نے ساہا سال سے ان کو وعدہ فردا میں لٹکا رکھا ہے۔ سیاست دانوں کی نئی پود کی ساری معلومات صرف دیکھنے تک ہیں یعنی ملکی اور عالمی الیکٹرانک میڈیا دیکھ دیکھ کر ان کی جو ذہن سازی ہوتی ہے وہی ان کے علم کی کائنات ہوتی ہے۔ اس اجمال کی تفصیل یوں ہے کہ ٹی وی کی دیگر نقائص و فوائد کے علاوہ اس نسل نے پڑھنا، یعنی (مسلمانوں) نے اپنی تاریخ پڑھنا، دیگر ممالک کی سیاسی احوال اور نشیب و فراز جاننا، ان کی انقلابی کامیابیاں اور ناکامیاں، حکمرانوں کے جرأت مندانہ فیصلے، ملک و ملت کے لیے ان کے ایثار و قربانیاں، دنیا بھر کے سیاست دانوں کی قلبا بایاں اور ان کے انجام کی تاریخ سے یہ نئی نسل بے خبر ہے۔ یہ پڑھنے کی بجائے پڑھی پڑھائی صرف وہ تاریخ (میڈیا کے ذریعے) دیکھتی اور یہ اسی سے سیکھتی ہے قطع نظر اس بات کے کہ اس کو پیش کرنے والے ان آراء اور خیالات کو اپنے مقاصد میں کس طرح ڈھال کر پیش کرتے ہیں یہی وجہ ہے کہ علم حاصل اور مطالعہ کر کے جو تجزیہ ہمیں خود کرنے یا اس کا نتیجہ خود اخذ کرنا چاہیے ہم..... پڑھنے کی مشقت سے بچتے ہوئے..... میڈیا دیکھ کر سوچتے اور اپنی ذاتی و جماعتی سیاست کے مقاصد متعین کر لیتے ہیں اور پھر اسی پر ڈٹ جاتے بلکہ اڑ جاتے ہیں دوسری رائے ہم ماننا تو کجا سننا تک گوارا نہیں کرتے۔

یہ تہدید طولانی اس لیے عرض کرنا پڑی کہ کارزار سیاست میں مشغول حزب اقتدار و حزب اختلاف کے سیاست دانوں کو اگر صلیب کے ایسٹ انڈیا کمپنی کا لبادہ اوڑھ کر برصغیر میں داخل ہونے کے مقاصد، ان کے اصول ہائے سیاست اور کارکردگیوں کا علم ہوتا تو شاید وہ اس بے تابی و بے قراری سے پہلوئے امریکہ میں پناہ لینے کے لیے بے تاب نہ ہوتے اور وہ جان جاتے کہ صلیب آخر صلیب ہے۔ ہمیں غور و فکر کے لیے یہی نکتہ کافی تھا کہ برطانیہ صلیب کا قائد تھا اور امریکہ صلیب کا عیار نمائندہ۔ وہ مسلمانوں کو..... باہمی..... بھڑکا سکتا ہے، لڑا سکتا ہے لیکن مسلم امہ تو کجا کسی ایک بھی مسلمان کے لیے خیر خواہی کا جذبہ نہیں رکھتا اور ہم لاطینی میں یہ سمجھ ہی نہیں سکتے کہ اس کی ہر پالیسی، اس کا ہر تعاون اور اس کا ہر پینتیر بغض مسلم سے..... مملو..... بھرا ہوتا ہے وہ تو ایک عرصہ سے ہمارے ایمان کی گہرائی کبھی ایران عراق جنگ کروا کر کرنا چاہتا ہے اور کبھی عراق کو کویت پر حملے کی شہید دے کر کبھی وہ افغانستان میں رقص بکمل سے محفوظ ہو کر بہ نظر استہزاء مسلم امہ کو دیکھتا ہے اور کبھی ۹/۱۱ کا ڈرامہ رچا کر مسلم حکمرانوں کی وفاداری پر کھتا ہے۔ اس کی ان چالوں بلکہ چیرہ دستیوں کے بعد ایک عیسائی ملک ناروے میں نبی ﷺ کے خاکے بنانے کی جرأت کی گئی جس کے جواب میں صرف سعودی عرب نے ایک..... معاشی..... جھٹکا دیا کہ ناروے مصنوعات کا بائیکاٹ کیا تو وہ فوراً معافی تلافی پر آ گیا باقی مسلم امہ خالی نعرے ہی لگاتی رہی۔ وہی خاکے بعد میں بعض تیرہ بختوں نے پھر شائع کر دیے لیکن کیا ہوا؟ اہل پاکستان پر وہ جو ڈرون حملے کر رہا ہے کیا وہ کسی شہید کے بغیر کر سکتا ہے؟ ہم ان کو جرم ضعیفی کے سزا مرگ مفاجات جان چپ ہی ہو چکے ہیں اس کے ریمینڈ کی واپسی میں کن کن پردہ نشینوں کے نام آتے ہیں یہ آنے والی تاریخ ہی بتائے گی فی الحال تو وہ جرم صریح کے مجرم کو ہمارے ہاتھوں سے باعزت لے گیا۔ تو صاحب! صلیب اپنی اس قدر کامیاب چالوں کے بعد اگر قرآن حکیم جلانے والے پادری کو کچھ نہیں کہتا تو یہ بات باعث تعجب نہیں کیوں کہ عالم جانتا ہے کہ اس کا معیار ہمیشہ ہی دوہرا ہوتا ہے، پاکستان میں اگر کوئی مسلمان حب محمد ﷺ میں سرشار ہو کر کوئی قدم اٹھاتا ہے تو وہ اس کو کسی فرد کا انفرادی فعل تسلیم ہی نہیں کرتا وہ اس کو نام نہاد دہشت گردی کا نام دے دیتا ہے اور امریکہ میں اگر کوئی ملعون فرد قرآن حکیم کو نذر آتش کر دیتا ہے تو وہ اس کو آزادی اظہار کا نام دے کر ذاتی فعل قرار دیتا ہے۔ فیہا للعجب۔۔۔۔۔ ان کی زلف میں آئی تو حسن کہلائی وہ تیرگی جو مرے نامہ سیاہ میں ہے

دیگر اقوام و ملل کے پیروکاروں کی نسبت مسلمانوں نے کتاب مبین یعنی قرآن مجید اور اپنی عبادت گاہ یعنی مسجد کے ساتھ جس طرح اظہار عقیدت احترام بلکہ لاڈ پیار کیا ہے اس کی مثال کوئی دوسری قوم یا ملت پیش نہیں کر سکتی۔

جہاں دنیا بھر میں پھیلی ہوئی عالمی معیار کی مساجد حسن، وجاہت اور ہیبت کے عمدہ ترین مظاہر ہیں وہاں شہروں، قصبوں اور دیہاتوں میں بھی ایسی مساجد ہیں جو اپنے فن تعمیر اور کمال نقش و نگار میں ایسی منفرد ہیں کہ لوگ دور دراز سے صرف ان کی زیارت کے لیے آتے ہیں۔ شہروں کی گلیوں محلوں میں بعض اصحاب خیر مساجد پر اپنی جیب سے ذاتی ذوق و شوق کے ساتھ اس نظافت و نفاست کا اہتمام کرتے ہیں کہ دنیا کے کسی مذہب کی کوئی عبادت اس کی مثال پیش نہیں کر سکتی۔

اس طرح قرآن مجید ہے کہ نزول قرآن کے بعد مسلمانوں نے اس کو نہ صرف ہاتھ سے لکھا بلکہ اس کی خطاطی میں نقش و نگار کرتے وقت سونے کا خالص پانی کو بطور سیاہی استعمال بھی کیا۔ دنیا میں بعض ایسے نسخے بھی ہیں جن کا حاشیہ خالص سونے کا ہے۔ کتابت قرآن تو اگرچہ دور نبوی علی صاحبہا الصلوٰۃ والسلام ہی میں ہڈیوں اور چمڑے پر شروع ہو چکی تھی تاہم حضرت ابو بکر رضی اللہ عنہ نے اطراف و اکناف میں پھیلے ہوئے مسلمانوں سے ان تختیوں چمڑوں اور ہڈیوں کو جمع کر کے اور صحابہ کے حفظ سے اس کو مکمل کیا۔ پھر حضرت عثمان رضی اللہ عنہ کی خلافت تک عرب کے مختلف علاقوں کی مختلف قراءت کے باوجود عثمانی رسم الخط پر امت متفق ہو گئی اور اب تک عثمانی رسم الخط ہی اکثر مسلم ممالک میں لائق ترجیح ہے۔ جس نسخہ قرآن مجید کی تلاوت کرتے ہوئے حضرت عثمان رضی اللہ عنہ شہید ہوئے تھے وہ بھی ابھی تک ترکی میں محفوظ ہے جب کہ عام زائرین کو جس نسخہ کی زیارت کرائی جاتی ہے وہ اس کی شبیہ..... جو تیار کی گئی..... ہے اس کے علاوہ ہزاروں نسخہ ہائے قرآن ایسے ہیں جو دنیا بھر کے اصحاب ذوق، سرکاری و ذاتی لائبریریوں میں محفوظ ہیں جو مختلف طرز ہائے کتابت کے نامور نمونے ہیں بلکہ اس وقت بھی پاکستان میں بعض مسلمان قرآن حکیم سے محبت و عقیدت اور اخروی نجات کے نیت سے اپنے سادہ سادہ خط میں اس کی کتابت سے سعادت دارین کی خواہش مند ہوتے ہیں۔

قرآن کریم کی کتابت کے لیے اس کا رسم الخط ہی اس طرح الگ ہے کہ بعض الفاظ کی عام عربی زبان میں طرز املا مختلف ہے اور جب وہی الفاظ آیت قرآنی میں آئیں گے تو ان کا انداز کتابت الگ ہوتا ہے۔ طرز کتابت کے اختلاف کے علاوہ کتابت قرآن کے حسن میں مسلمانوں نے اس طرح کے مختلف خطوط اور ان خطوط میں نکات، لطافتیں، اور نزاکتیں ایجاد کی ہیں جو دنیا کی کسی اور کتاب کے لیے کوئی انسان نہیں کر سکا۔ پھر اس کی طباعت میں مسلمان تو مسلمان بعض غیر مسلموں نے بھی اس کے تقدس، احترام اور عقیدت کی ایسی ایسی کاوشیں کیں، اس قدر اہتمام کیے کہ عقل دنگ رہ جاتی ہے۔ لاہور میں گلاب سنگھ نامی شخص کا پریس تھا جو قرآن کی جستی پلٹیں جس میں قرآنی حروف کندہ ہوتے تھے ان پلٹیوں کی صفائی کرنے کے بعد اس کلام الہی کے حروف ملے پانی کو عام جگہ پر گرانے کی بجائے اس نے پانی کو دریائے راوی میں بہانے کا اہتمام کیا ہوا تھا۔ یہ احوال تھے قرآن پاک سے محبت، عقیدت اور احترام کے باقی رہا اس پر عمل! تو اس پر مسلمانوں کی پوری تاریخ شاہد ہے کہ دنیا میں وہی مسلمان کامیاب ہوئے جنہوں نے اس پر عمل کیا اور جو مسلمان جس قدر ایمان و یقین کے ساتھ اس پر عمل پیرا ہو اس قدر اس نے فیض بھی پایا، مستفید بھی ہوا اور مستنیر بھی۔

باقی رہی اس کی حفاظت تو اس کا ذمہ اللہ سبحانہ و تعالیٰ نے خود لے رکھا ہے لکھنا کہ اس حرکت پر ہم تو بارگاہ الہی میں اپنی کوتاہیوں کی معافی کی درخواست اور الحاح و زاری ہی کر سکتے ہیں۔ اس کے علاوہ کچھ نہیں کہ ہمارے دین نے جملہ انبیاء علیہم السلام اور ان پر نازل شدہ کتب کے احترام کا ہی سبق دیا ہے۔ باقی جس کی کتاب ہے وہ اس کا محافظ تو ہے ہی قادر و قہار بھی ہے اور شدید العقاب ذی الطول بھی ہے وہ انشاء اللہ خود منت لے گا۔

ہاں سوچنے کی بات یہ ہے کہ مسلم امہ اس وقت تکت و ذلت کے جس گڑھے میں لڑھکتی جا رہی ہے اس کی وجوہات کیا ہیں؟ اس کی ایک وجہ تو من حیث الامت ہماری بے عملیاں بلکہ اصلاً بد اعمالیاں ہیں۔ علامات قیامت میں نبی ﷺ نے جو ارشادات فرمائے ہیں ان کو سامنے رکھ کر سوچیں تو اب عذاب کے استحقاق میں شاید ہی کوئی کسر رہ گئی ہو۔ ذرا سورہ زخرف کی آیت نمبر ۴۷، ۴۸ ملاحظہ فرمائیں:

تو جب وہ ان کے پاس ہماری نشانیاں لے کر آیا، اچانک وہ ان کے بارے میں ہنس رہے تھے۔ اور ہم انھیں کوئی نشانی نہیں دکھلاتے تھے مگر وہ اپنے جیسی (پہلی نشانی) سے بڑی ہوتی اور ہم نے انھیں عذاب میں پکڑا، تا کہ وہ لوٹ آئیں۔ (ترجمہ: حافظ عبدالسلام بھٹوی)

ہم گزشتہ پانچ سال میں وطن عزیز میں آنے والے زلزلوں کی تباہی اور سیلابوں سے بربادی ہی کو سوچیں تو ہمیں عبرت کے لیے یہی کافی ہیں۔ دوسری وجہ اور ہمارے خیال میں اہم ترین وجہ یہ ہے کہ دور حاضر کے مسلمان حکمرانوں نے قرآنی تعلیمات کے برعکس یہود و نصاریٰ کو اپنا دوست بھی بنایا ہوا ہے اور راز دان بھی اس کوتاہی کا ہمیں احساس ہے کہ نہیں؟ اس کا جواب نفی ہی نظر آتا ہے وگرنہ اثبات ہوتا تو اس کی کوئی نہ کوئی نشانی یا علامت تو ظاہر ہوتی۔

رَبَّنَا غْفِرْ لَنَا ذُنُوبَنَا وَ اسْرَافَتَنَا فِيْ اَمْرِنَا وَ كَيْتْ اَقْدَامَنَا وَ انْصُرْنَا عَلٰی الْقَوْمِ الْكَافِرِيْنَ ۝ [آل عمران ۸۴]

تفسیر سورۃ الفاطر

مولانا ارشاد الحق اثری

فَاطِرَ السَّمٰوٰتِ وَالْاَرْضِ :

حمد و ثنا، شکر و سپاس اس اللہ کے لیے جو آسمانوں اور زمین کو پیدا کرنے والا ہے۔ ”فاطر“ یہ ”فطر“ سے اسم فاعل ہے اور اللہ سبحانہ و تعالیٰ کے اسمائے صفاتیہ میں ایک اسم مبارک ہے۔ ”فطر“ کے معنی کسی چیز کو پھاڑنے کے ہیں۔ اسی سے اس کی جمع ”فطور“ ہے۔ قرآن مجید میں ہے:

﴿الَّذِي خَلَقَ سَبْعَ سَمٰوٰتٍ طَبَاقًا مَّا تَرٰى فِى خَلْقِ الرَّحْمٰنِ مِنْ تَفَوُّتٍ طَفَرَجِعِ الْبَصَرَ لَا هَلْ تَرٰى مِنْ فُطُوْرٍ ۝﴾ (الملک: ۳)

”وہ جس نے سات آسمان اوپر نیچے پیدا کیے، رحمان کے پیدا کیے ہوئے میں تو کوئی کمی بیشی نہیں دیکھے گا۔ پس نگاہ کو لوٹا، کیا تجھے کوئی کٹی پھٹی جگہ نظر آتی ہے۔“

”کماۃ“ کھمبی کو ”فطر“ بھی کہتے ہیں کیوں کہ وہ زمین کو پھاڑ کر باہر نکلتی ہے۔ اسی سے فطر و افطار، روزہ افطار کرنا کہا جاتا ہے۔ ایک سورۃ کا نام ”الانفطار“ ہے۔ اللہ تعالیٰ فرماتے ہیں: ﴿اِذَا السَّمَاءُ انْفَطَرَتْ﴾ ”جب آسمان پھٹ جائے گا۔“ آج جس آسمان میں کوئی پھٹن، کوئی شگاف و خلل نظر نہیں آتا۔ ایک وقت آئے گا کہ اللہ تعالیٰ کے حکم سے وہ ٹوٹ پھوٹ کا شکار ہو جائے گا۔

”فطر“ کے معنی ابتدا و مبتدا کے بھی ہیں۔ حضرت ابن عباس رضی اللہ عنہما سے منقول ہے کہ میں ”فاطر“ کے معنی نہیں سمجھتا تھا۔ دو اعرابی آئے دونوں ایک کنویں کے بارے میں باہمی اختلاف کر رہے تھے ان میں سے ایک نے کہا: ”انا فطر تھا“ میں نے اس کی ابتدا کی ہے، میں

نے اسے کھودا ہے۔ جس سے ”فاطر“ کے معنی کی وضاحت ہو گئی۔

(ابن جریر، ج: ۷، ص: ۱۰۱۔ ابن کثیر، ج: ۳، ص: ۷۲۱) لیکن اس کی سند صحیح یا حسن نہیں، سفیان بن وکیع ضعیف اور ابراہیم بن مہاجر الجلی متکلم فیہ ہے۔ تاہم ابن عباس رضی اللہ عنہما سے یہی معنی مراد لیے ہیں، انہوں نے فرمایا ہے ”فاطر السموات“ کے معنی ”بدیع السموات“ ہے۔ یعنی آسمانوں کی ابتدا کرنے والا۔ (ابن کثیر وغیرہ)

بعض نے فاطر کے معنی ”خالق“ بھی کیے ہیں۔ بہر حال جب اللہ تعالیٰ کی طرف سے فاطر، جاعل کے الفاظ کہے جائیں تو اس سے مراد، پیدا کرنے والا، بنانے والا، ابتداء کرنے والا ہے۔

”فاطر“ میں ایک اور لغوی معنویت بھی پائی جاتی ہے۔ چنانچہ قرآن پاک میں آسمانوں اور زمین کے بارے میں آیا ہے:

﴿اِنَّ السَّمٰوٰتِ وَالْاَرْضَ کَانَتَا رَتْقًا فَفَتَقْنٰهُمَا ط﴾

”بے شک آسمان اور زمین آپس میں ملے ہوئے تھے تو ہم

نے انہیں (پھاڑ کر) جدا جدا کر دیا۔“ (الانبیاء: ۳۰)

رَتْقَ کے معنی یکجا ایک دوسرے سے ملے ہوئے ہونے کے ہیں۔ اور فَتَقَ کے معنی جدا جدا اور پھاڑنے کے ہیں۔ جس سے معلوم ہوتا ہے کہ آسمان اور زمین باہم ایک مادہ کی صورت میں ملے ہوئے تھے۔ اللہ تعالیٰ نے دونوں کو پھاڑ کر جدا جدا کر دیا۔ ایک نے آسمان کی شکل دھار لی اور دوسرے نے زمین کی صورت اختیار کر لی۔ جس میں ایک حالت سے دوسری حالت میں بدلنے کا مفہوم پایا جاتا ہے۔ قرآن پاک میں اور ادعیہ مسنونہ میں اللہ تعالیٰ کی اسی صفت ”فاطر“ کے توسط سے دعا کرنے کا ذکر آیا ہے۔ اور دعا میں بھی ایک حالت

حضرت یوسف علیہ السلام نے اللہ سے کچھ طلب کرنے سے پہلے، اللہ کے انعامات و احسانات کا اعتراف کیا پھر اللہ تعالیٰ کی صفت ”فاطر السموات والارض“ سے دعا کی۔ مولائے کریم! آپ زمین و آسمان بنانے اور انہیں سنوارنے پر قادر ہیں۔ میری حالت بھی سنوار دے، میرے حالات سازگار بنا دے۔ آپ ہی دنیا و آخرت میں میرے معاون و مددگار ہیں۔ اس دعا کی جامعیت دیکھئے کہ اس میں توحید کا اقرار، رب تعالیٰ کی اطاعت کا اظہار، اپنی بے بسی اور مسکنت کا اعتراف، غیر اللہ سے لاتعلقی کا اظہار، اسلام پر موت کی اور صالحیت کی رفاقت کی طلب، اس کی طلب اللہ سے کہ جو موت و حیات کا مالک ہے۔ اور قیامت کا بھی اس میں اعتراف۔ ملخصاً (الفوائد، ص: ۱۹۰ لابن قیم)

اللہ تعالیٰ کی اسی صفت فاطر کا ذکر قرآن مجید میں الزمر: ۴۶، اور الشوریٰ: ۱۱، میں بھی آیا ہے۔ ادعیه مسنونہ میں بھی اس کا ذکر ہے۔ چنانچہ صدیقہ کائنات حضرت عائشہ ام المؤمنین رضی اللہ عنہا سے حضرت ابوسلمہ بن عبد الرحمن رضی اللہ عنہ نے پوچھا کہ رسول اللہ ﷺ جب رات کی نماز پڑھتے تو اس کی ابتدا میں کیا پڑھتے تھے؟ انہوں نے فرمایا:

كان اذا قام من الليل افتتح صلاته: اللهم رب جبرائيل وميكائيل واسرافيل، فاطر السموات والارض، عالم الغيب والشهادة، أنت تحكم بين عبادك فيما كانوا فيه يختلفون، اهدني لما اختلف فيه من الحق يا ذنك إنك تهدي من تشاء الى صراط مستقيم.

”جب رات کو اٹھتے نماز کی ابتدا (ان کلمات سے) کرتے، اے اللہ! جبرائیل، میکائیل، اسرافیل کے رب، آسمانوں اور زمین کو پیدا کرنے والے، غائب اور حاضر کو جاننے والے، اپنے بندوں کے مابین آپ ہی اس چیز کے متعلق فیصلہ کریں گے جس میں وہ اختلاف کرتے تھے، حق کی جن باتوں میں اختلاف ہو گیا آپ اپنے حکم سے مجھے حق کی

سے دوسری حالت میں بدل جانا مطلوب ہوتا ہے۔ بیماری کی بجائے صحت و تندرستی، فقر و مسکنت کی جگہ تو نگری اور آسودگی، بے چینی و بیکاری کی بجائے اطمینان سکون۔

قرآن مجید میں چھ مقامات پر اللہ تعالیٰ کی اسی صفت کا ذکر ہوا ہے۔ چنانچہ ایک جگہ ارشاد فرمایا:

﴿قَالَتْ رُسُلُهُمْ أَفِى اللّٰهِ شَكٌّ فَاطِرِ السَّمٰوٰتِ وَ الْاَرْضِ ط﴾ (ابراہیم: ۱۰)

”ان کو رسولوں نے کہا، کیا اللہ کے بارے میں کوئی شک ہے جو آسمانوں اور زمین کو بنانے والا ہے۔“

کوئی چیز اپنے خالق و صانع کے بغیر وجود میں نہیں آتی۔ ایک معمولی چیز جب صانع کے بغیر خود بخود نہیں بنتی تو یہ آسمان اور زمین بغیر کسی صانع اور خالق کے خود بخود وجود میں کیسے آگئے؟ حضرت ابراہیم علیہ السلام نے اپنے باپ اور اپنی قوم کو توحید کی دعوت دی تو انہوں نے فرمایا:

﴿قَالَ بَلْ رَبُّكُمْ رَبُّ السَّمٰوٰتِ وَ الْاَرْضِ الَّذِى فَطَرَهُنَّ وَاَنَا عَلَىٰ ذٰلِكُمْ مِنَ الشّٰكِكِ﴾

”فرمایا: بلکہ تمہارا رب، آسمانوں اور زمین کا رب ہے۔ جس نے تمہیں پیدا کیا اور میں اس پر گواہی دینے والوں میں سے ہوں۔“ (الانبیاء: ۵۶)

حضرت سیدنا یوسف علیہ السلام کی دعا کے الفاظ ہیں:

﴿رَبِّ قَدْ اَتَيْتَنِيْ مِنَ الْمُلْكِ وَعَلَّمْتَنِيْ مِنْ تَاْوِيْلِ الْاَحَادِيْثِ ط فَاطِرِ السَّمٰوٰتِ وَ الْاَرْضِ اَنْتَ وَلِيّٰ فِى الدُّنْيَا وَ الْاٰخِرَةِ ط تَوْفِّىْ مُسْلِمًا وَّ الْحَقِّىْ بِالصَّلٰحِيْنَ ط﴾

”اے میرے رب! بے شک تو نے مجھے حکومت سے حصہ دیا اور خوابوں کی اصل حقیقت میں سے کچھ سکھایا، آسمانوں اور زمین کے پیدا کرنے والے تو ہی میرا مددگار ہے، مجھے مسلم ہونے کی حالت میں فوت کر اور مجھے نیک لوگوں کے ساتھ ملا دے۔“ (یوسف: ۱۰۱)

السَّمُوتِ یہ سماء کی جمع ہے جس کا اطلاق ہر چیز کے بالائی حصہ پر ہوتا ہے۔ آسمان بھی زمین اور اس پر بسنے والی مخلوق، بلکہ آسمان کے نیچے کی ہر چیز سے اوپر ہے اسی لیے اس کو آسمان کہتے ہیں۔ قرآن پاک ہی میں ”السماء“ کا اطلاق بارش پر بھی ہوا ہے۔ کیوں کہ وہ بھی اوپر سے آتی ہے۔ ارشاد باری تعالیٰ ہے:

﴿وَأَرْسَلْنَا السَّمَاءَ عَلَيْهِمْ مِدْرَارًا﴾ (الانعام: ۶)

”اور ہم نے ان پر موسلا دھار بارش برسائی۔“

حضرت نوح علیہ السلام نے بھی اپنی قوم سے فرمایا تھا کہ اللہ سے بخشش طلب کرو۔ ﴿يُرْسِلُ السَّمَاءَ عَلَيْكُمْ مِدْرَارًا﴾ (نوح: ۱۱) وہ تم پر موسلا دھار بارش برسائے گا۔ یہ بارش اوپر سے آتی ہے اس لیے اسے ”السماء“ سے تعبیر کیا گیا ہے اور کبھی اسے آسمان سے نازل ہونے سے تعبیر کیا گیا ہے جیسا کہ اکثر قرآن پاک میں وارد ہوا ہے۔ ”السَّمُوتِ“ جمع کا لفظ ہے اور قرآن مجید میں وضاحت ہے کہ وہ سات ہیں۔ چنانچہ ارشاد فرمایا:

﴿هُوَ الَّذِي خَلَقَ لَكُمْ مَّا فِي الْأَرْضِ جَمِيعًا ثُمَّ اسْتَوَىٰ إِلَى السَّمَاءِ فَسَوَّاهُنَّ سَبْعَ سَمَوَاتٍ ط وَهُوَ بِكُلِّ شَيْءٍ عَلِيمٌ﴾ (البقرة: ۲۹)

”وہی ہے جس نے زمین میں جو کچھ ہے سب تمہارے لیے پیدا کیا، پھر آسمان کی طرف متوجہ ہوا، پس انہیں درست کر کے سات آسمان بنا دیا اور وہ ہر چیز کو خوب جاننے والا ہے۔“

اس کے علاوہ سات آسمانوں کا ذکر فصلت: ۱۲،

المؤمنون: ۸۶، الطلاق: ۱۲، الملك: ۳، نوح: ۱۵ میں بھی ہے جس سے یہ بات واضح ہو جاتی ہے کہ آسمان منتہائے نظر کا نام نہیں۔

یہ ساتوں آسمان ایک دوسرے کے اوپر ہیں۔

﴿أَلَمْ تَرَوْا كَيْفَ خَلَقَ اللَّهُ سَبْعَ سَمَوَاتٍ طِبَاقًا﴾

”کیا تم نے دیکھا نہیں کہ کس طرح اللہ نے سات آسمانوں

ہدایت عطاء فرمادے، آپ جسے چاہتے ہیں سیدھی راہ کی طرف ہدایت دیتے ہیں۔“ (مسلم: ۱۸۱۱)

اسی طرح حضرت علی رضی اللہ عنہ سے مروی ایک طویل روایت میں ہے کہ آپ جب نماز کے لیے کھڑے ہوتے تو یوں فرماتے:

وجهت وجهی للذی فطر السموت والارض حنیفا وما انا من المشرکین، ان صلاتی ونسکی ومحیای ومماتی لله رب العالمین لا شریک له، وبذلك امرت وانا من المسلمین . الخ - (مسلم: ۱۸۱۲)

”میں نے اپنا چہرہ اس ہستی کی طرف پھیر لیا جس نے آسمانوں اور زمین کو پیدا کیا ایک طرفہ ہو کر اور میں مشرکوں میں سے نہیں۔ میری نماز، میری قربانی، میری زندگی، میری موت اللہ رب العالمین کے لیے ہے اس کا کوئی شریک نہیں، مجھے یہی حکم دیا گیا ہے اور میں فرمانبرداروں میں سے ہوں۔“ الخ

ایک اور روایت میں جو حضرت ابوبکر صدیق رضی اللہ عنہ سے مروی ہے اسی صفت کے حوالے سے دعا کے الفاظ مروی ہیں، جنہیں صبح وشام اور سوتے وقت پڑھنے کا آپ ﷺ نے حکم فرمایا ہے:

اللهم عالم الغیب والشہادۃ، فاطر السموت والارض، رب کل شیء وملیکہ، أشہد أن لا إله الا انت اعوذ بک من شر نفسی ومن شر الشیطان وشرکہ .

(ترمذی: ۵۰۶۷۔ الصحیحۃ: ۲۷۵۳)

”اے اللہ! غیب اور حاضر کو جاننے والے، آسمانوں اور زمین کو پیدا کرنے والے، ہر چیز کے پروردگار اور مالک، میں گواہی دیتا ہوں کہ تیرے علاوہ کوئی عبادت کے لائق نہیں، میں تیری پناہ مانگتا ہوں اپنے نفس کے شر اور شیطان کے شر اور اس کے شرک سے۔“

فضرب بابا من ابوابها، فناداه أهل السماء من
هذا؟ فقال: جبریل قالوا: ومن معك؟ قال:

معی محمد، الحدیث۔ (بخاری: ۷۵۱۷)

”تو جبریل علیہ السلام نے آسمان کے دروازوں میں سے ایک
دروازہ کھٹکھٹایا تو آسمان والے فرشتوں نے کہا کون؟ تو کہا:
جبریل، انہوں نے کہا آپ کے ساتھ اور کون ہے؟ جبریل
علیہ السلام نے کہا: محمد، ﷺ۔“

آسمان کے دروازوں کے بارے اور احادیث بھی ہیں۔
آسمان محض ایک مضبوط چھت ہی نہیں بلکہ یہ چھت اپنی خوبصورتی
میں اپنی مثال آپ ہے۔ اللہ تعالیٰ نے فرمایا ہے:

﴿وَالسَّمَاءِ ذَاتِ الْحُبُكِ ۝﴾ (الذاریات: ۷)

”اور قسم ہے آسمان کی جو مختلف شکلوں والا ہے۔“

”الحبک“ کے معنی راتے بھی ہیں اور ان لہروں پر بھی اس کا
اطلاق ہوتا ہے جو تیز ہوا سے ریت کے ٹیلوں پر بن جاتی ہیں۔
حضرت ابن عباس رضی اللہ عنہما نے اسی کے معنی ”الخلق الحسین“ خوب
صورت مخلوق کیا ہے۔ (فتح الباری، ج: ۶، ص: ۲۹۴۔ البدایہ،
ج: ۱، ص: ۳۰)

آسمان کوتاروں سے مزین کیا، جس کا ذکر قرآن مجید میں متعدد
مقامات پر ہے۔ بادلوں کی مختلف شکلیں اور ان میں سے آسمان کا
منظر عجیب سماں باندھتا ہے۔

سات آسمانوں کے علاوہ زمین کے بارے میں قرآن مجید میں
صرف ایک مقام پر اشارہ فرمایا گیا ہے:

﴿اللَّهُ الَّذِي خَلَقَ سَبْعَ سَمُوتٍ وَمِنَ الْأَرْضِ مِثْلَهُنَّ ط﴾

”اللہ وہ ہے جس نے سات آسمان بنائے اور زمین سے بھی

ان کی مانند۔“ (الطلاق: ۱۲)

بعض مفسرین نے اس کا مفہوم یہ بیان کیا ہے کہ مثلثیت کا تعلق
آسمانوں کی تعداد سے نہیں بلکہ اس کا تعلق ”خلق“ سے ہے کہ جس
طرح آسمانوں کا خالق ہے اسی طرح زمین کا بھی وہی خالق ہے۔

کو اوپر تلے پیدا فرمایا۔“ (نوح: ۱۵)

آسمان ہی کے بارے میں فرمایا:

﴿وَجَعَلْنَا السَّمَاءَ سَقْفًا مَّحْفُوظًا ۝﴾ (الانبیاء: ۳۲)

”اور ہم نے آسمان کو محفوظ چھت بنایا۔“

گویا یہ بڑی مضبوط چھت ہے۔ اس میں بڑے مضبوط برج یعنی
قلعے ہیں۔ قرآن میں ایک سورہ کا نام ہی اسی مناسبت سے ”البروج“
ہے۔ ﴿وَالسَّمَاءِ ذَاتِ الْبُرُوجِ ۝﴾ قسم ہے برجوں والے آسمان
کی۔ ان قلعوں کی حیثیت یوں محسوس ہوتی ہے کہ یہ آسمان کی چھت
کی مضبوطی کا باعث بھی ہیں۔ جیسے زمین پر پہاڑ ہیں۔ ارشاد باری
تعالیٰ ہے:

﴿وَالْجِبَالِ أَوْتَادًا ۝﴾ (النباء: ۷)

”اور ہم نے پہاڑوں کو میخیں بنا دیا۔“

ایک اور جگہ فرمایا:

﴿وَالْقُلُوبِ فِي الْأَرْضِ رَوَاسِيَ أَنْ تَمِيدَ بِكُمْ ۝﴾

(النحل: ۱۵)

”اور اس نے زمین پر پہاڑ گاڑ دیے کہ وہ تمہیں ہلانہ دے۔“
اس کی گردش اور رفتار میں انضباط رہے۔ اور غیر طبعی حرکت سے
بربادی نہ ہو۔ غالباً اسی انداز پر آسمانوں میں بروج ہیں۔ اور یہ اس
لیے بھی کہ یہ ”بروج“ آسمان کے خطوط کو ایک دوسرے سے جدا
کرنے کا سبب بنیں۔ (واللہ اعلم)

آسمان جیسے علیحدہ علیحدہ خطوں میں برجوں کے ساتھ معلق ہے
اس طرح اس میں آنے جانے کے لیے بہت سے دروازے بھی
ہیں۔ چنانچہ ارشاد فرمایا:

﴿وَلَوْ فَتَحْنَا عَلَيْهِمْ بَابًا مِّنَ السَّمَاءِ فَظَلُّوا فِيهِ

يَعْرُجُونَ ۝﴾ (الحجر: ۱۴)

”اور اگر ہم ان پر آسمان سے کوئی دروازہ کھول دیں، پس وہ

دن بھر اس میں چڑھتے رہیں۔“

حدیث معراج میں ہے کہ جب مجھے آسمان کی طرف لے جایا گیا:

(روح المعانی)

جب کہ بعض نے فرمایا ہے کہ اس سے مراد سات زمیں ہیں بلکہ یہ بھی کہ جیسے اس زمین پر انسان بستے ہیں اور ان کی ضروریات زندگی اس سے پوری ہو رہی ہیں اسی طرح باقی زمینوں پر بھی اسی طرح آبادی ہے۔ چنانچہ حضرت ابن عباس رضی اللہ عنہما سے جب ان کے تلمیذ رشید امام مجاہد رحمہ اللہ نے اسی آیت کے بارے میں دریافت کیا تو انہوں نے فرمایا: اگر میں اس کی تفسیر لوگوں کے سامنے بیان کروں تو لوگ کافر ہو جائیں گے اور ان کا کفر اس حقیقت کا انکار ہے۔ حضرت سعید بن جبیر رضی اللہ عنہ نے بھی اسی طرح کا قول حضرت ابن عباس رضی اللہ عنہما سے نقل کیا ہے۔

(ابن کثیر، ج: ۴، ص: ۴۹۴)

بلکہ امام ابن جریر رحمہ اللہ وغیرہ نے ابن عباس رضی اللہ عنہما سے نقل کیا ہے کہ انہوں نے فرمایا:

سبع ارضین فی کل ارض نبی کنیکم و آدم کآدم و نوح کنوح و ابراہیم کابراہیم و عیسی کعیسی . (ابن جریر، ج: ۲۸، ص: ۱۵۳)

”سات زمیں ہر زمین پر تمہارے نبی کے جیسا نبی ہے آدم جیسا آدم، نوح جیسا نوح، ابراہیم جیسا ابراہیم اور عیسیٰ جیسا عیسیٰ علیہ السلام۔“

علامہ محمود آلوسی رحمہ اللہ نے تو اس کو صحیح قرار دیا بلکہ فرمایا ہے کہ اس کو صحیح ماننے میں نہ عقلاً کوئی چیز مانع ہے نہ ہی شرعاً۔ اور اس سے مراد یہ ہے کہ ہر زمین میں ایک مخلوق ہے جو ایک اصل کی طرف لوٹی ہے جس طرح اولاد آدم ہماری زمین میں آدم علیہ السلام کی طرف لوٹی ہے۔ اور ان میں ایسے افراد پائے جاتے ہیں جو دوسروں کی نسبت ممتاز ہیں جیسے ہمارے ہاں نوح اور ابراہیم وغیرہما علیہم السلام ہیں۔

(روح المعانی، ج: ۸، ص: ۱۲۵)

بلکہ حافظ ابن حجر رحمہ اللہ نے فتح الباری، ج: ۶، ص: ۲۹۳ میں بھی اس کی سند کو صحیح کہا ہے اور امام حاکم رحمہ اللہ نے بھی اس کی سند کو صحیح کہا

ہے۔ (المستدرک، ج: ۲، ص: ۴۹۳)

علامہ ذہبی رحمہ اللہ نے تلخیص المستدرک میں اگرچہ کوئی کلام نہیں کیا مگر کتاب العلوم میں اس پر نقد کیا ہے اور فرمایا ہے:

هذه بلیة تحیر السامع، کتبها استطراراً للتعجب وهو من قبیل وسمع واسکت.

(العلو، ج: ۱، ص: ۵۹۳ دار الفطن)

”یہ ایسی بلیہ ہے جو سننے والے کو حیران کر دیتی ہے، میں نے اسے اظہار تعجب کے لیے لکھا ہے اور یہ اس نوعیت کی ہے کہ سن لے اور خاموش رہ۔“ امام احمد نے بھی اس کا انکار کیا ہے۔

(المنتخب من العلل للخلال، ص: ۱۲۵)

امام بیہقی رحمہ اللہ نے الاسماء والصفات میں فرمایا ہے: اسناد هذا عن ابن عباس رضی اللہ عنہما صحیح الا انه شاذ بمرّة.

(الاسماء، والصفات، ج: ۲، ص: ۱۳۲)

مولانا محمد بشیر الطیب کا انتقال پر ملال

مولانا محمد بشیر الطیب (کویت) گزشتہ دنوں بہ رضائے الہی وفات پا گئے۔ انا للہ وانا الیہ راجعون۔
موصوف بڑے شریف النفس اور تبلیغ قرآن و سنت میں کوشاں رہنے والی شخصیت تھے۔ کویت میں خطابت کے علاوہ جماعتی اخبارات میں مضمون نویسی بھی کرتے تھے۔ ہر دل عزیز اور ملن سار طبعیت کے مالک تھے۔ احباب جماعت سے گزارش ہے کہ ان کی مغفرت و بلندی درجات کے لیے خصوصی دعا فرمائیں۔ لواحقین سے ہم تعزیت کا اظہار کرتے ہیں۔

اللہ کریم انہیں جنت الفردوس کا داخلہ نصیب کرے۔ آمین یا رب العالمین۔ (عارف جاوید محمدی، جمعیت احیاء التراث اسلامی، کویت)

توفیق الباری

”الادب المفرد“ للبخاری کا اردو ترجمہ مع تشریحات و فوائد

از حضرت نواب سید صدیق حسن خان صاحب رحمہ اللہ
تسہیل: حافظ محمد اشرف سعید (نیوکول شالامار باغ۔ لاہور)

باب: البغی

فحش اور ناپسندیدہ امور کا بیان

۹۱۷. عن ابن عباس قال: بينما النبي ﷺ بفناء بيته بمكة جالس، إذ مر به عثمان بن مظعون، فكشّر إلى النبي ﷺ فقال له النبي ﷺ: ((ألا تجلس)) قال: بلى، فجلس النبي ﷺ مستقبله فينما هو يحدثه إذ شخص النبي ﷺ ببصره إلى السماء فقال: ((أتأني رسول الله ﷺ أنفاً وأنت جالس)). قال: فما قال لك؟ قال: ﴿إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ﴾ قال عثمان: فذلك حين استقرّ الإيمان في قلبي وأحببتُ مُحَمَّدًا. (ضعيف الإسناد)

”حضرت عبداللہ بن عباس رضی اللہ عنہما سے روایت ہے وہ بیان کرتے ہیں کہ ایک دفعہ رسول اللہ ﷺ مکہ شریف میں اپنے گھر کے صحن میں بیٹھے ہوئے تھے عثمان بن مظعون رضی اللہ عنہ کا وہاں سے گزر ہوا آپ ﷺ کو دیکھ کر مسکرائے۔ آپ ﷺ نے فرمایا کیا تم ہمارے پاس نہیں بیٹھو گے؟ عرض کیا کیوں نہیں ضرور بیٹھوں گا وہ اور رسول اللہ ﷺ ایک دوسرے کے آمنے سامنے بیٹھ گئے آپ اس سے باتیں کر

رہے تھے اچانک آپ نے آسمان کی طرف نظر اٹھائی اس کے بعد فرمایا تم میرے پاس بیٹھے ہوئے ہو میرے پاس ابھی ابھی اللہ تعالیٰ کا فرستادہ آیا ہے عثمان بن مظعون رضی اللہ عنہ نے عرض کیا وہ اللہ تعالیٰ کی طرف سے کیا فرمان لایا ہے۔ آپ ﷺ نے یہ آیت پڑھی: ”بے شک اللہ تعالیٰ عدل و احسان اور قرابت داروں کو دینے کا حکم دیتا ہے اور منع کرتا ہے بے حیائی اور بری باتوں سے اور بغاوت سے، ظلم سے اللہ تعالیٰ تم کو نصیحت کرتا ہے تاکہ تم نصیحت حاصل کرو۔“ (سورۃ نحل، آیت: ۹۰) حضرت عثمان بن مظعون رضی اللہ عنہ نے کہا یہ اس وقت کا واقعہ ہے جب کہ ایمان نے میرے دل میں قرار پکڑ لیا تھا اور مجھے آپ سے محبت ہو گئی میں نے آپ کی دعوت کو قبول کر لیا۔“

باب: عقوبة البغی

ظلم و طغیان کی سزا کا بیان

۹۱۸. عن عبيد الله بن أنس، عن أبيه، عن جده، عن النبي ﷺ قال: ((مَنْ عَالَ جَارَيْتَيْنِ حَتَّى تُذْرِكََا، دَخَلْتُ أَنَا وَهُوَ فِي الْجَنَّةِ كَهَاتَيْنِ)) وَأَشَارَ مُحَمَّدٌ [بْنُ عَبْدِ الْعَزِيزِ] بِالسَّبَابَةِ وَالْوَسْطَى. (صحيح مسلم)

”عبید اللہ بن انس رضی اللہ عنہ نے اپنے باپ اس نے اپنے دادا سے مرفوع روایت کی ہے کہ رسول اللہ ﷺ نے ارشاد فرمایا

گلشن نبوت کے باغبانوں کے نام

حافظ ریاض احمد عاقب

آج کل قلم کی طغیانی، ”علم“ کی جولانی، عقیدت کی فراوانی اور علم طریق محدثین کی نادانی سے جذبات کی شدت اور القاب کی کثرت سے بعض وقیع الفاظ کا بے دریغ استعمال اس طرح کیا جانا شروع ہو چکا ہے کہ وہ الفاظ کثرت استعمال سے ماپال ہو کر اپنے مقام سے فروتر نظر آنے لگے ہیں۔ ذیل میں ایک ذاتی واقعہ درج ہے۔

ایک دن حضرت والدہ..... مولانا محمد عطاء اللہ حنیف (۱۹۰۷ء/۱۹۸۷ء) صاحب رحمہ اللہ کے پاس میں اکیلا بیٹھا تھا کہ اچانک فرمانے لگے کہ تم نے اپنے قلم سے مجھے شیخ الحدیث بالکل نہیں لکھنا کہ میں تم کو علی وجہ البصیرت کہتا ہوں کہ میں اس لفظ کا اہل نہیں۔ پھر فرمانے لگے کہ نوے کی تعریف یہ ہے کہ میت کی طرف ایسی صفات منسوب کی جائیں جو اس میں نہ ہوں۔ عین یقین کے لیے محترم حافظ عبدالمنان نور پوری رحمہ اللہ کا رشک آور اور قابل تقلید عمل پوری جماعت کے سامنے ہے۔ (احمد شاکر)

خاص عظمت بخشی ہے۔ قبول عام کا جو ممتاز درجہ اسے حاصل ہوا وہ دیگر کتب احادیث کو حاصل نہیں ہے۔ اسی لیے بلا اختلاف ”اصح الکتاب بعد کتاب اللہ“ کے لقب سے نوازی گئی ہے۔

صدق من قال

ہیں سعادۂ بزورِ بازو نیست

”زبدۃ البخاری“ نامی کتاب کا اشتہار شائع ہونے کے بعد کافی دنوں سے ہمارے مؤقر رسالہ ”الاعتصام“ میں اہل علم و قلم کے ”زبدۃ“ کے متعلق مضامین و خطوط ملے۔ قارئین ”الاعتصام“ کے سامنے علمائے کرام کی آراء سامنے آ چکی ہیں۔

راقم ناچیز خادم حدیث رسول امین رحمہ اللہ ہونے کے ناطے چند معروضات خواندگان کرام کی خدمت میں پیش کرنے کی جسارت کر رہا ہے۔

میری اس تحریر سے کسی صاحب علم و فضل کی دل آزاری و دل شکنی مقصود نہیں۔ محض ”إن ارید إلا الإصلاح“ کے طور پر اپنا نقطہ نظر واضح کرنے کی کوشش ہے۔

اگر ان سطور میں کوئی ایسی بات سرزد ہو جائے جو کسی صاحب

اللہ تعالیٰ نے احادیث رسول ﷺ کی حفاظت و صیانت اور نشر و اشاعت کے لیے محدثین کرام کا ایک ایسا گروہ پیدا فرمایا جس کا کام احادیث نبویہ علیٰ صاحبہا الصلوٰۃ و التسلیم کو سینوں اور صحائف میں محفوظ کر لینا تھا۔ اس عالی قدر طائفہ میں حافظ الحدیث، امام المحدثین، سید الفقہاء اور امیر المؤمنین فی الحدیث امام محمد بن اسماعیل بخاری رحمہ اللہ کو جو شرف حاصل ہے وہ کسی اہل علم اور اہل عقل و دانش سے مخفی نہیں۔ امام بخاری رحمہ اللہ نے جامع صحیح بخاری کی تصنیف میں جس قدر اہتمام اور سعی جمیل سے کام لیا اسی وجہ سے ان کی صحیح کو اللہ عز و جل نے اہل علم میں تلقی بالقبول سے نوازا۔

امام بخاری رحمہ اللہ نے صحیح بخاری کی تصنیف میں بڑی کاوش، کافی محنت و جان فشانی فرمائی۔ امام موصوف نے کمال احتیاط فرماتے ہوئے ہر حدیث کو درج کرنے سے پہلے صلوٰۃ استخارہ پر عمل فرمایا، پھر اپنے قلبی ارادت اور غیبی اشارہ کے مطابق اس حدیث کو جامع صحیح میں درج فرمایا۔ دیگر تصانیف کے مقابلہ میں امام المحدثین رحمہ اللہ کا یہ خاص اہتمام صرف جامع صحیح بخاری ہی میں ہمیں نظر آتا ہے۔ بلاشبہ اس خصوصی اہتمام و اعتناء کی وجہ سے اللہ تعالیٰ نے صحیح بخاری شریف کو

خَرَجْتُ الصَّحِيحَ مِنْ بَيْتِ مِائَةِ أَلْفِ حَدِيثٍ .
”میں نے صحیح بخاری چھ لاکھ احادیث سے منتخب کی ہے۔“

(ہدی الساری مقدمہ فتح الباری، ص: ۴۸۹)

باقی صحیح روایات کیوں ترک کیں اس بارے امام موصوف رقم طراز ہیں:

وَمَا أَدْخَلْتُ فِي كِتَابِي الْجَامِعِ إِلَّا مَا صَحَّ
وَتَرَكْتُ مِنَ الصَّحَاحِ لِحَالِ الطُّوْلِ .

”میں نے صحیح بخاری میں صرف احادیث صحیحہ کو جمع کیا ہے
اور بخوف طوالت بہت سی صحیح احادیث کو میں نے چھوڑ دیا
ہے۔“ (تہذیب الاسماء: ۱/۱۱۴۔ ہدی الساری،

ص: ۶۔ شذرات الذهب: ۲/۱۳۵۔ تہذیب التہذیب:
۳۹/۹)

سید المحدثین رحمہ اللہ چھ سات ہزار احادیث کے بجائے کئی لاکھ
احادیث کے حافظ تھے مگر انہوں نے کتاب کے ضخیم ہوجانے کے ڈر
سے جامع صحیح کو مختصر ترین مرتب فرمایا ہے۔ امام موصوف رحمہ اللہ نے
اپنی کتاب کا نام ”الْجَامِعُ الصَّحِيحُ الْمُخْتَصَرُ فِي أُمُورِ
رَسُولِ اللَّهِ ﷺ وَ سُنَنِهِ وَ آيَاتِهِ“ رکھا۔ (ملاحظہ فرمائیں: اختصار
علوم الحديث، ص: ۴۴ مع الباعث الحثيث)

ان تمہیدی کلمات سے معلوم ہوا ”صحیح بخاری“ پہلے ہی کئی لاکھ
احادیث کا انتخاب و اختصار ہے۔

صحیح بخاری کی مختصرات کا جو تذکرہ ملتا ہے ان کو وہ مقام و مرتبہ
حاصل نہیں ہو سکا جو امام موصوف رحمہ اللہ کی اصل کتاب کو شہرت و مقام
عطا فرمایا ہے۔ ہر دور کے علمائے کرام و فضلاء عظام نے ان
مختصرات کو اتنا قابل اہتمام و اعتنا نہیں سمجھا جتنا امام عالی قدر کی اصل
کتاب کو سمجھا ہے۔

یہ عظیم الشان کتاب کئی برسوں سے اطراف عالم کے تمام دینی
مدارس و جامعات میں پڑھائی جا رہی ہے۔ اڑھائی سو کے قریب اس
کی شروحات ہیں۔ ہر شرح لطیف نکات پر مبنی ہے۔ ہر عہد کے بڑے

دانش کی طبع پہ ناگوار گزرے تو بندہ ناچیز پیشگی معذرت چاہتا ہے۔

یہ ٹھیک ہے کہ صحیح بخاری کی کئی مختصرات منظر عام پر آئیں۔ کئی
اصحاب علم نے جامع صحیح کا اختصار کیا۔ عصر حاضر میں بھی اگر کوئی
اختصار کرتا ہے تو یہ کوئی کبیرہ گناہ نہیں۔ اختصار کرنا اور بات ہے لیکن
اسے درسی صحیح بخاری کے مقابلہ میں لا کر طلباء کو جلد از جلد سند فراغت
عطا کرنا اہل علم اور علم حدیث کی توہین کے مترادف ہے جو علماء
و طلبائے حدیث برسوں سے صحیح بخاری کی تدریس میں مشغول ہیں اور
انہوں نے بھی آٹھ دس سال مدارس اسلامیہ میں لگا کر پڑھا ہے۔ کئی
اساتذہ حدیث نے متعدد بار مکمل صحیح بخاری اپنے اساتذہ سے پڑھ کر
سند حاصل کی ہے۔

اور دوسری وجہ یہ ہے کہ ایسے طرز عمل سے طالبان علوم نبوت علوم
وفنون بالخصوص علوم حدیث میں کورے ہو جائیں گے اور زیادہ تن
آسان بن جائیں گے۔

امام بخاری رحمہ اللہ نے اپنی کتاب کی تیاری میں غزوات علم،
وسعت مطالعہ، قوی حافظہ، کثرت استحضار، فقہی مسائل پر دقیق نظری
اور معرفت تامہ کے باوجود سولہ سال کے طویل عرصہ میں اپنی ”صحیح“
کو تصنیف فرمایا۔ امام عالی شان رحمہ اللہ خود فرماتے ہیں:

صَنَّفْتُ كِتَابِي الصَّحِيحَ فِي بَيْتِ عَشْرَةِ سَنَةٍ .

”میں نے اپنی کتاب ”الصحيح“ سولہ برس میں تصنیف
کی۔“ (ملاحظہ فرمائیں: وفيات الاعيان: ۳/۳۳۰۔ مرآة

الجنان: ۲/۱۶۸۔ اتحاف النبلاء: ۵۰۔ ظفر الامانی:

(۱۳۱)

ان سولہ سال میں امام موصوف نے جو کتاب مرتب فرمائی، وہ بھی
کئی لاکھ احادیث سے منتخب ہے۔

امام المحدثین رحمہ اللہ نے ہزار ہا احادیث کو ہزاروں رکعات ادا فرما
کر لکھا اور سولہ برس تک مسلسل شب و روز کی محنت اور غور و فکر کے بعد
لاکھوں احادیث میں سے چند ہزار احادیث صحیحہ کا انتخاب فرمایا۔

زبدۃ المحدثین فرماتے ہیں:

۱۷۳) کی طرف مراجعت فرما سکتے ہیں۔
اس لیے اصل صحیح بخاری کے پڑھنے اور پڑھانے کے جو فوائد ہیں
وہ ان مختصرات میں کہاں ہیں؟

فتنہ انکار حدیث کے اس پر آشوب دور میں چاہیے تو یہ تھا کہ
احادیث رسول ﷺ کا ہر محاذ میں دفاع کیا جائے بالخصوص صحیح بخاری
کی اصحیت بیان کی جائے۔

ایک عرصے سے مستشرقین کی یہ انتہائی کوشش ہے کہ ابتداءً
احادیث میں تشکیک پیدا کی جائے۔ یہ معنوی ذریت قرآن کی
روایت تبلیغ کی حد تک تو رسول اللہ ﷺ کو مانتے ہیں لیکن آپس
میں دو رنگی ہے کہ ان کے مطالب و معانی کے بیان اور ان کی تفصیل
و عملی تشریح و توضیح کے معاملہ میں وہی رسول ﷺ ناقابل اطمینان
ہوئے۔ العیاذ باللہ

فتنہ انکار حدیث اس زمانہ کی وہ پرفتن تحریک ہے جس نے اللہ
عزوجل کے سینکڑوں، ہزاروں بندوں کو رب ذوالجلال والا کرام کا
باغی، رسول امین ﷺ کا منکر اور حدیث کا دشمن بنا دیا ہے۔ اس عظیم
فتنہ کے انسداد و استیصال کے لیے آج علمائے کرام اور فضلاء عظام
کو بروقت پوری طاقت و توجہ مبذول کرنی چاہیے۔

آج ضرورت اس امر کی ہے کہ مستشرقین کی معنوی ذریت کا
ناطقہ بند کیا جائے۔ حدیث رسول ﷺ کے خلاف ان منکرین حدیث
کے شبہات و اعتراضات کا ازالہ کیا جائے۔ اور یہ اس وقت ممکن ہوگا
جب ہمارے طلباء کو مکمل علوم و فنون پر عبور و مہارت ہوگی۔ وہ قرآن
و حدیث کی عملی تصویر ہوں گے۔ اگر صرف وہ ہر چیز کے خلاصے ہی
پڑھتے رہے تو وہ میدانِ عمل کے شہسوار نہیں بن سکتے۔

اللہ تعالیٰ ہر دور میں ایسے رجال لازمی پیدا کرتا ہے جنہیں
قرآن و حدیث کے علوم سے گہری دلچسپی اور وابستگی ہوتی ہے وہ
اپنے اسلاف کے ورثہ علم کو محفوظ کرنے کے لیے محنت و لگن سے کام
کرتے ہیں۔

علوم نبوت کے پاسبان اور قرآن و حدیث کے نگہبان شیوخ

بڑے اساتذہ کرام ہمیشہ اس کتاب کے مداح رہے ہیں۔ عصر حاضر
خصوصاً برصغیر کے مدارس و جامعات میں شروع سے آخر تک صحیح
بخاری مع اسناد پڑھائی جا رہی ہے۔

برصغیر پاک و ہند کے اساتذہ حدیث نے کئی کئی مرتبہ صحیح بخاری
اول تا آخر پڑھائی ہے۔ وہ اس کتاب کے دقیق مسائل، تراجم
ابواب، سند و متن کے احوال اور امام بخاری رحمہ اللہ کے اُسلوب تحریر
سے پوری طرح فیض یاب ہونے میں لگے رہتے ہیں۔

یہ ایک مسلمہ حقیقت ہے کہ جواہریت جامع صحیح البخاری کو حاصل
ہے وہ کسی اور کتاب کے حصہ میں نہیں آئی۔

وقد صدق من قال

مَضَتِ الدُّهُورُ مَا أَتَيْنَ بِمِثْلِهِ

وَلَقَدْ أَتَى فَعَجَزَ عَنْ نَظَرِائِهِ

یہ درست ہے اگر اب تک اس کتاب کے اختصار ہوتے رہے تو
عصر حاضر میں صحیح بخاری کا اختصار قابل اعتراض نہیں ہے لیکن یہ دعویٰ
کرنا کہ ایک سال کے بجائے تین ماہ میں مکمل بخاری شریف بے شمار
فوائد کے ساتھ پڑھ سکتے ہیں۔ یہ کہنا کہ اختصار درسی بخاری سے کئی
گنا زیادہ بہتر نتائج پیدا کرنے کے لیے مرتب کی گئی ہے وغیرہ ایسی
وجوہات کسی بھی صورت قابل تحسین نہیں۔

امام المحدثین امام بخاری رحمہ اللہ اپنے وقت کے محدث، یگانہ مجتہد
اور فقیہ تھے۔ اللہ تعالیٰ نے ان کو ذہانت و فطانت، عقل و بصیرت اور
قوت حافظہ وافر عطا کر رکھا تھا۔ انہوں نے اللہ کی توفیق سے اپنی
بصیرت و دانائی سے ”صحیح“ مرتب فرمائی۔ ایک ایک حدیث کے تحت
کئی کئی مسائل فقہیہ استنباط فرمائے اور تراجم ابواب کو فراست سے قائم
کیا تو احادیث کے تکرار کے جہاں بہت سارے فوائد ہیں وہاں
تراجم ابواب کے بھی بہت سے اغراض و مقاصد ہیں۔ مضمون کی
طوالت کے خوف سے ہم تراجم ابواب کے مقاصد اور تکرار احادیث
کے فوائد کا تذکرہ ترک کر رہے ہیں۔ شائقین علم مقدمہ فتح الباری
بالخصوص سیرت البخاری از مولانا عبدالسلام مبارک پوری (ص: ۱۶۵)۔

عجلت پسند اور تن آسان عناصر کی حوصلہ شکنی کریں جو ہمیں علوم نبوت کے اصل مصادر و مراجع سے دور کرنے کی کوشش کر رہے ہیں اور ایسے طلبائے علم کی حوصلہ افزائی کریں جو اپنا گھر بار، والدین، دوست و احباب اور تمام سہولیات چھوڑ کر علوم اسلامیہ پڑھنے کے لیے مدارس اسلامیہ کا رخ کرتے ہیں۔

علوم نبوت کے پاسبان شیوخ کرام کو اپنی تدریس کے دوران مسلسل اور مستقل اس بات پر توجہ دینی چاہیے کہ کون سے طلباء میں مولائے کریم نے فقاہت و ذکاوت، ذہانت و فطانت اور صلاحیت و لیاقت و دیعت فرما رکھی ہے۔ انہیں بطور خاص وسعت مطالعہ اور استخراج نتائج کا خوگر بنایا جائے۔

قرآن و حدیث میں علمی رسوخ پیدا کرنے کے لیے طالبان علوم نبوت کے سامنے اپنے اسلاف کے واقعات بیان کرنے چاہئیں تاکہ وہ اپنے اسلاف کے واقعات و کارناموں سے نصیحت حاصل کر سکیں۔ اللہ تعالیٰ ہمارے اسلاف پر کروڑوں رحمتیں نازل فرمائے کہ جنہوں نے بڑی محنت و لگن کے ساتھ علوم و فنون سیکھنے کے لیے دور دراز کے اسفار کیے۔ ایک ایک کتاب کئی کئی اساتذہ سے پڑھتے رہے۔ مجھے عصر حاضر کے بڑے دانش ور اور بے مثال خطیب پروفیسر عبد الجبار شاہ شاکر رحمہ اللہ کا ”طالبان علوم نبوت کی ذمہ داریاں“ کے عنوان سے وہ محاضرہ یاد آ رہا ہے جسے مولانا عمر فاروق سعیدی رحمہ اللہ نے انتخاب کر کے ایک دینی رسالہ میں شائع کروایا ہے۔

پروفیسر عبد الجبار شاہ شاکر رحمہ اللہ طلباء سے مخاطب ہیں: ”مجھے ایک محاضرہ کے سلسلے میں ایران جانے کا موقع ملا تو میری حیرت کی انتہا تھی کہ وہاں پر ایک طالب علم کو جو سند فراغت دیتے ہیں وہ بعض صورتوں میں ستائیس سال کے بعد ہوتی ہے۔ ہم کہتے ہیں کہ آٹھ سال ضائع کر رہے ہیں چھ سال کا نصاب ہونا چاہیے۔ اور چھ والا چار میں ہونا چاہیے۔ عورتوں کی حد تک تو سمجھ آتا ہے۔ یہ اختصار پسندی کا ذوق بھی ہم میں پیدا ہوا اور مجھے تو یہ بھی ہلاکت خیز معلوم

الحدیث اور علمائے کرام سے درخواست ہے کہ وہ ایسے طلباء کی حوصلہ افزائی کریں تاکہ وہ علوم و فنون میں مہارت پیدا کریں۔ اگر یہ سلسلہ چل نکلا کہ چند سہل پسند و تن آسان صرف خلاصوں و اختصارات پر اکتفا کرنے لگ گئے تو یہ بعید نہیں کہ آئندہ آنے والی نسل علوم و فنون بالخصوص علوم حدیث سے نابلد و نا آشنا رہے جس سے اہل باطل و زلیغ کو سہارا مل جائے گا۔ مستشرقین کے سرغون کی آرزو پوری ہو جائے گی جو خود ہماری کتب کو گہرائی سے پڑھتے ہیں تاکہ احادیث رسول ﷺ میں کیڑے نکالے جاسکیں، وہ لوگ جو ہمارے اسلاف کی بڑی بڑی کتب کا بڑی محنت و جانفشانی سے مطالعہ کرتے ہیں تاکہ متضاد اور متناقض اشیاء تلاش کر کے اس کی تشہیر کی جائے اور منکرین حدیث کو ایک سہارا مل جائے۔

مجھے یہ پڑھ کر بہت حیرانی ہوئی کہ مستشرقین ہمارا خاص اسلامی اور مذہبی لٹریچر بڑے شوق و ذوق سے پڑھتے ہیں۔ علامہ شبلی نعمانی رحمہ اللہ نے سیرۃ النبی ﷺ کے مقدمہ میں ایک مغربی متعصب مستشرق مارگو لیتھ کے بارے لکھا ہے کہ ”مارگو لیتھ نے مسند امام احمد بن حنبل کی ۶ ضخیم جلدوں کا ایک ایک حرف پڑھا ہے اور ہم دعویٰ سے کہہ سکتے ہیں کہ ہمارے زمانہ میں کسی مسلمان کو بھی اس وصف میں اس کی ہمسری کا دعویٰ نہیں ہو سکتا۔“

(ملاحظہ فرمائیں: سیرۃ النبی ﷺ: ۸۲/۱)

کس قدر تعجب کی بات ہے کہ ایک مستشرق جو دین کا دشمن ہے کتنی دقت نظری اور توجہ سے مسند احمد کا مطالعہ کرتا ہے۔ ہماری کتاب کو متعدد بار بالاستیعاب پڑھتا ہے۔ ہم میں سے ہر شخص سوچے، مجھ سمیت ہم نے کتنی دفعہ مسند احمد کو پڑھا ہے اور باقی متون کے ساتھ بھی ہمارا طرز عمل کیا ہے؟

اگر ہم نے تساہل اور غفلت شعاری کی تو اس کے مہلک اثرات مرتب ہوں گے جن کی تلافی نہ ہو سکے گی۔

گرامی القدر اساتذہ کرام سے درد مندانہ التماس ہے کہ وہ ایسے

ڈاکٹر ابوسلمان شاہجہاں پوری کو صدمہ

ممتاز اہل قلم، دانشور و محقق محترم ڈاکٹر ابوسلمان شاہجہاں پوری (کراچی) گزشتہ دنوں ایک صدمے سے دوچار ہو گئے۔ ان کا اکلوتا بیٹا شاہد حسین ۳۲ سال عمر طبعی پا کر بعارضہ گردہ علالت کے بعد وفات

پا گیا۔ انا للہ وانا الیہ راجعون

ڈاکٹر ابوسلمان صاحب کے بیٹے کی وفات اور وہ بھی پیرانہ عمری میں جدائی ایک بڑے صدمے سے کم نہیں۔ مگر رب تعالیٰ کی مشیت و مرضی کے آگے کون اپنی چلا سکتا ہے۔ اللہ کریم سے دعا ہے کہ موصوف کو یہ صدمہ برداشت کرنے کی اللہ تعالیٰ توفیق عطا کرے۔ دیگر اعزہ و اقارب کو بھی صبر جمیل سے نوازے، آمین۔

اراکین ادارہ الاعتصام ڈاکٹر صاحب کے غم میں شریک ہیں اور مرحوم کی مغفرت کے لیے دعا گو ہیں۔ (محمد سلیم چنیوٹی)

ہوتا ہے۔ رسول اللہ ﷺ بہ حیثیت معلم اور جو آپ کے معلم اور تلامذہ تھے، وہ زندگی کے آخری لمحے تک اسی نبوی کلاس روم میں رہتے تھے۔ ان کے ہاں فراغت کا کوئی تصور نہیں تھا۔“ (مجلہ اسوۂ حسنہ کراچی، ص: ۶۰، شمارہ نمبر: ۳، جلد نمبر: ۳ مارچ ۲۰۱۱ء)

آخر میں ایک بار پھر علوم نبوت کے پاسبانوں اور اساتذہ کرام سے ملتے ہیں کہ وہ اس پر آشوب دور میں طلباء کی حوصلہ افزائی کریں اور انہیں بے عملی کی دلدل سے نکال کر عملی زندگی کی طرف لائیں۔

اپنے عزیزان گرامی طلباء سے امید رکھتا ہوں کہ علوم نبوت میں مہارت تامہ اور رسوخ پیدا کریں گے اور عصر حاضر کے تمام فتنوں بالخصوص فتنہ انکار حدیث کے استیصال کے لیے محنت و لگن سے مطالعہ کریں گے تاکہ وہ ہر محاذ پر دفاع حدیث کا فریضہ انجام دے سکیں۔

سات اشتہارات کا مکمل سیٹ مفت منگوائیں

ادارہ تبلیغ اسلام جام پور کی طرف سے اہل حدیث کے امتیازی مسائل پر مشتمل

سات اشتہارات کا درج ذیل سیٹ مفت زیر تقسیم ہے

- ①..... کیا اللہ کے سوا کوئی اور مشکل حل کرنے پر قادر ہے؟ ایک سوال کی دس شکلیں!
- ②..... نماز میں پاؤں سے پاؤں ملانے اور سینے پر ہاتھ باندھنے کا ثبوت!
- ③..... نماز، روزہ کے شہری دانگی اوقات! ④..... اہمیت نماز اور بے نماز کا انجام!
- ⑤..... سورۃ فاتحہ خلف الامام! ⑥..... امین بالجہر کا ثبوت! ⑦..... اثبات رفع الیدین!

ملک بھر کی تمام مساجد اہل حدیث کے تنظیمین حضرات مذکورہ بالا مکمل سیٹ مفت منگوائیں اور فریم کروا کر اپنے اپنے زیر انتظام مساجد میں آویزاں کریں۔ مسائل حق کی ترویج کا یہ بہترین ذریعہ ہے۔

نوٹ: فریم کروا کر آویزاں کرنے کا تحریری وعدہ آنا ضروری ہے۔ (ڈاک خرچ ادارہ خود برداشت کرے گا۔)

فون: 0604-567218
 0333-8556473 موبائل: پنجاب
 (مولانا) محمد یسین راہی مدیر ادارہ تبلیغ اسلام جام پور، ضلع راجن پور، ڈویژن ڈیرہ غازی خان۔ پنجاب

حضور ﷺ کا حسن کلام

عبدالرحیم بلتستانی

رسول اللہ ﷺ کی زبان کیسی تھی؟

رسول اللہ ﷺ تمام جہانوں کے لیے رحمت تھے۔ میں اس بارے میں زیادہ تفصیلی بات نہیں کروں گا صرف حضرت انس رضی اللہ عنہ کے کلام پر اکتفا کروں گا۔ سیدنا انس رضی اللہ عنہ فرماتے ہیں:

((ما مسست دیباجاً ولا حريراً أَلین من کف رسول الله ولا شمت رائحة قط أطيب من رائحة رسول الله ﷺ ولقد خدمت رسول الله ﷺ عشر سنين فما قال لی قط أف ولا قال لشيء فعلته: لم فعلته؟ ولا لشيء لم أفعله: ألا فعلت كذا.)) (بخاری، رقم: ۳۵۶۱۔

ریاض الصالحین للنووی: ۲۹۹/۱)

”میں نے رسول اللہ ﷺ کی ہتھیلی سے زیادہ نرم، موٹی اور باریک ریشم کو بھی نہیں چھوا اور آپ ﷺ کی خوشبو سے عمدہ خوشبو میں نے کبھی نہیں سونگھی۔ میں نے رسول اللہ ﷺ کی دس سال خدمت کی۔ آپ نے مجھے کبھی اف بھی نہیں کہا۔ اور نہ ہی کسی کام کے کرنے پر فرمایا کیوں کیا اور نہ ہی کسی کام کے نہ کرنے پر فرمایا کہ کیوں نہیں کیا۔“

سب سے اچھی اور بہترین زبان آپ ﷺ کی تھی۔ آپ صرف خیر ہی بولتے۔

اے مسلمان بھائی! اپنی زبان کی طرف دیکھیں اور اسے غلط باتوں سے بچائیں۔ ہم کتنے زیادہ لفظ ”اف“ بولتے ہیں کہ جس سے رسول اللہ ﷺ بچتے تھے۔ ہم اس کے بغیر زندہ رہ نہیں سکتے۔ اس لفظ اف کو معیوب ہی نہیں سمجھا جاتا، پھر ایک کلمہ ”تو نے یہ کام کیوں کیا؟“

زبانوں پر معمولی کلمہ سمجھا جاتا ہے۔ لوگ اس کو لازم سمجھتے ہیں اور اس کو چھوڑتے ہی نہیں۔

ہم اپنی حالت کی طرف دیکھیں تاکہ اس کی اصلاح کریں اور اپنی زبانوں کی طرف دھیان دیں کیوں کہ ان پر اخلاق کا دار و مدار ہے۔ اے مسلم بھائی! رسول اللہ ﷺ کا اسوہ دیکھیں۔

حضرت جابر رضی اللہ عنہ سے مروی ہے:

((ان رسول الله ﷺ كان طویل الصمت قليل الضحك.))

(رواہ احمد: ۵/۸۸، ۸۸، مشکوٰۃ: ۵۸۲۶)

”بے شک رسول اللہ ﷺ خاموش زیادہ رہتے تھے اور ہنستے کم تھے۔“

کتنا ہی اچھا ہوا اگر ہم اس بہترین ادب کو سیکھ جائیں کہ رسول اللہ ﷺ زیادہ خاموش رہتے تھے اور صحابہ رضوان اللہ علیہم اجمعین میں سے ہر ایک خواہش اور تمنا کرتا کہ کاش وہ رسول اللہ ﷺ کا فرمان ان کی زبان سے سنے۔ کیوں کہ آپ صرف خیر ہی کہتے تھے۔ ساتھ ساتھ آپ زیادہ خاموش رہتے تھے۔ کیا ہم میں سے کوئی پسند کرے گا کہ وہ زیادہ خاموش رہے؟

مومن کی زبان:

حضرت وکیع بن عدس اپنے چچا ابوزین العقیلی سے روایت کرتے ہیں کہ

قال: قال رسول الله ﷺ ((مثل المؤمن مثل النحلة لا تأکل إلا طيباً ولا تضع إلا طيباً.))

(ابن حبان: ۱/۴۸۱، رقم: ۲۴۷، الصحيحة، رقم:

(۳۵۵)

”رسول اللہ ﷺ فرماتے ہیں کہ مومن کی مثال شہد کی مکھی کی طرح ہے جو اچھی چیز کھاتی ہے اور اچھی چیز ہی دیتی ہے۔“

عن ابن عمر رضی اللہ عنہما قال س معت رسول اللہ ﷺ يقول: ((مثل المؤمن مثل النحلة ما اخذت منها من شئ نفعك.))

(طبرانی۔ صحیحہ، رقم: ۲۲۸۵)

”ابن عمر رضی اللہ عنہما سے روایت ہے کہ میں نے رسول اللہ ﷺ کو فرماتے ہوئے سنا کہ ”مومن کی مثال کھجور کی طرح ہے تو اس سے جو کچھ بھی پکڑے گا تجھے نفع ہی ملے گا۔“

اسی طرح مومن کی زبان ہے جو صرف اچھی بات ہی کرتی ہے۔ اس کی بات سچی اور لوگوں کے درمیان اصلاح والی ہوتی ہے۔ وہ نیکی کا حکم اور گناہ سے روکتی ہے۔ دعا کرتی ہے اور اللہ تعالیٰ کے سامنے گزرگڑاتی ہے۔ آپ جب بھی مومن کی بات سنیں گے اس سے نفع حاصل کریں گے۔ ہمیں چاہیے کہ مومن کی زبان کی طرح ہو جائیں اور مومن کے دل کی طرح ہم صاف ہو جائیں۔ رسول اللہ ﷺ کا زبان کے شر سے پناہ مانگنے کا حکم دینا:

شکل بن حمید رضی اللہ عنہ بیان کرتے ہیں کہ میں رسول اللہ ﷺ کے پاس آیا۔ میں نے کہا کہ اے اللہ کے رسول ﷺ! مجھے سکھائیے کہ میں کس چیز سے پناہ مانگوں؟ آپ ﷺ نے میرے ہاتھ کو پکڑا اور فرمایا تو کہہ:

((اللهم انی اعوذ بک من شر سمعی ومن شر بصری ومن شر لسانی ومن شر قلبی ومن شر منی یعنی فرجہ.)) (ترمذی، رقم: ۳۴۹۲۔ ابوداؤد، کتاب الصلاة، باب فی الاستعاذۃ، رقم: ۱۵۵۱)

”اے اللہ میں تجھ سے اپنی سماعت، بصارت، زبان، دل اور

منی (شرمگاہ) کے شر سے پناہ مانگتا ہوں۔“

ہم اللہ سے پناہ بھی طلب نہیں کرتے اور نہ ہی اللہ تعالیٰ سے دعا کرتے ہیں۔ ہم یقیناً اپنی زبان کے شرور میں مبتلا ہیں اور ہم زبان کے مکر سے امن میں نہیں ہیں۔ ہم غیبت، چغلی، گالی گلوچ اور لڑائی جھگڑا کرتے ہیں پس کس چیز کے ساتھ ہم اللہ تعالیٰ سے ملیں گے۔

آئیے اللہ تعالیٰ سے ملاقات کی تیاری کریں اور اپنی زبان کی لغزشوں سے بچیں۔ ہم اللہ تعالیٰ سے یقین اور اخلاص کے ساتھ دعا کریں تاکہ وہ ہمیں جہنم اور خسارے سے بچائے۔

خیر کے علاوہ کاموں میں خاموش رہنے کی ترغیب:

ابوموسیٰ الاشعری رضی اللہ عنہ بیان کرتے ہیں کہ میں نے کہا:

((یا رسول اللہ ﷺ ای المسلمین افضل؟ قال:

من سلم المسلمون من لسانہ ویدہ.))

(بخاری، رقم: ۱۱، مسلم: ۴۲، ترمذی، الزہد، باب

منہ، رقم: ۲۵۰۴)

”اے رسول اللہ ﷺ مسلمانوں میں سے زیادہ افضل کون

ہے؟ آپ ﷺ نے فرمایا: جس کی زبان اور ہاتھ سے

مسلمان محفوظ رہیں۔“

عبداللہ بن عمرو بن عاص رضی اللہ عنہما فرماتے ہیں رسول اللہ ﷺ نے فرمایا:

((المسلم من سلم المسلمون من لسانہ

ویدہ.)) (صحیح بخاری، کتاب الایمان، باب

المسلم من سلم المسلمون من لسانہ ویدہ، رقم: ۱۰)

”مسلمان وہ ہے کہ جس کے ہاتھ اور زبان سے دوسرے

مسلمان محفوظ رہیں۔“

عبداللہ بن مسعود رضی اللہ عنہما فرماتے ہیں کہ میں نے رسول اللہ ﷺ سے سوال کیا کہ اے اللہ کے رسول ﷺ! اعمال میں سے افضل عمل کون سا ہے؟ آپ نے فرمایا: الصلاة علی میقاتہا ”نماز کو اس کے وقت پر پڑھنا۔“ میں نے پوچھا اس کے بعد کون سا عمل ہے؟

آپ ﷺ نے فرمایا: ان یسلم الناس من لسانک ”لوگ تیری زبان سے محفوظ رہیں۔“

(طبرانی معجم الکبیر: ۲۲/۱۰، رقم: ۹۸۰۲)

سیدنا براء بن عازب رضی اللہ عنہ بیان کرتے ہیں کہ ایک اعرابی رسول اللہ ﷺ کے پاس آیا اس نے کہا: اے اللہ کے رسول ﷺ! مجھے ایسا عمل سکھائیں جو مجھے جنت میں داخل کر دے۔ آپ ﷺ نے فرمایا:

((لئن كنت اقصررت الخطبة لقد اعرضت المسألة اعتق النسمة وفك الرقبة فان لم تطق ذالك فاطعم الجائع واسق الظمان وأمر بالمعروف وانه عن المنكر فان لم تطق ذالك فكف لسانك الا عن خير.)) (احمد: ۲۹۹/۴)

”اگرچہ تو نے بات چھوٹی سی کی ہے لیکن بہت بڑا مسئلہ پوچھا ہے۔ (جنت میں داخل کرنے والے عمل) غلام کو آزاد کر اور گردن آزاد کر اگر تو اس کی طاقت نہیں رکھتا تو بھوکے کو کھانا کھلا اور پیاسے کو پلا۔ نیکی کا حکم دے اور برائی سے روک اگر اس کی بھی طاقت نہیں رکھتا تو اپنی زبان کو روک لے مگر خیر کے کاموں کے علاوہ (یعنی نیکی کے کاموں میں گفتگو کر اس کے علاوہ گفتگو نہ کر۔)“

عقبہ بن عامر رضی اللہ عنہ فرماتے ہیں کہ میں نے کہا اے اللہ کے رسول ﷺ نجات کس میں ہے؟ آپ نے فرمایا:

((امسك عليك لسانك وليسعك بيتك وابك على خطيئتك.))

(احمد: ۲۵۹/۵۔ صحیحہ: ۸۹۰)

”اپنی زبان کو روک لے اپنے گھر میں ٹھہر اور اپنی غلطیوں پر رو۔“

ثوبان رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

((طوبى لمن ملك لسانه ووسع بهيته وبكى على خطيئته.)) (طبرانی اوسط: ۱۷/۲، رقم:

(۲۳۴۰)

”خوشخبری ہے اس کے لیے جو اپنی زبان پر قابو کرتا ہے گھر میں ٹھہرتا ہے اور اپنی غلطیوں پر روتا ہے۔“

سہل بن سعد رضی اللہ عنہ بیان فرماتے ہیں کہ رسول اللہ ﷺ نے فرمایا: ((من يضمن لى ما بين لحييه وما بين رجليه اضمن له الجنة.)) (بخاری، الرقاق، باب حفظ اللسان، رقم: ۶۴۷۴)

”جو مجھے دو جبرؤں (زبان) کے درمیان اور ٹانگوں (شرم گاہ) کے درمیان چیز کی ضمانت دے میں اس کو جنت کی ضمانت دیتا ہوں۔“

معاذ بن جبل رضی اللہ عنہ بیان کرتے ہیں رسول اللہ ﷺ نے فرمایا: ((انك لن تزال سالما ما سكت فاذا تكلمت كتب لك او عليك.)) (کنز العمال: ۹۱۵/۱۵، رقم: ۴۳۵۷۹۔ صحیح ترغیب، رقم: ۲۸۶۶)

”جب تک تو خاموش رہے گا تو امن میں رہے گا جب تو گفتگو کرے گا تو تیرے لیے (یعنی نیکی) یا تیرے خلاف (یعنی گناہ) لکھا جائے گا۔“

معاذ رضی اللہ عنہ بیان کرتے ہیں اے اللہ کے رسول ﷺ مجھے وصیت کریں۔ آپ ﷺ نے فرمایا:

((اعبد الله كانك تراه واعدد نفسك في الموتى وان شئت انباتك بما هو املك بك من هذا كله۔ قال هذا و اشار بيده الى لسانه.))

”اللہ کی اس طرح عبادت کر گویا کہ تو اس کو دیکھ رہا ہے اور مرنے کی تیاری کر اگر تو چاہتا ہے کہ میں تجھے اس چیز کی خبر دوں جو ان سب کی مالک ہے آپ نے اپنی زبان کی طرف ہاتھ سے اشارہ کیا کہ یہ ہے (یعنی سب چیزوں کی مالک ہے۔)“ (صحیح ترغیب البانی، رقم: ۲۸۷۰)

قادیانیت اور مسجد اقصیٰ

نوٹ: یہ مضمون ”الفرقان“ کویت کے شمارہ نمبر ۵۹۲، مورخہ ۵ جولائی ۲۰۱۰ء (۲۳ رجب ۱۴۳۱ھ) سے ترجمہ کیا گیا ہے۔

تحریر: الشیخ عیسیٰ القدوسی (کویت)..... مترجم: مولانا محمد عبدالقیوم (اسلام آباد)

(قادیانیت جو اپنے آپ کو ”الجماعۃ الاسلامیۃ الاحمدیہ“ کے نام سے موسوم کرتی ہے، کا فلسطین میں ورودنا مسعود ۱۹۲۴ء میں ہوا جب ان کے بعض پیروکار حیفہ کے راستے یہاں پہنچے۔ ان میں فرقہ قادیانیہ کے بانی کے بیٹے بشیر الدین محمود احمد بھی تھے۔ ان کے ہمراہ قادیانی جلال الدین شمس بھی تھا جس نے کیا بیر کی بستی میں اس جماعت کا مرکز حیفہ کی کرل پہاڑی کی چوٹی پر قائم کیا تھا۔ اس کے بعد ۱۹۳۴ء میں وہاں جماعت کا پہلا عبادت خانہ تعمیر ہوا اور یہ مقبوضہ فلسطین میں اس وقت برطانوی حکومت کی سرپرستی میں قائم ہوا۔ ۱۹۷۹ء میں اس عبادت خانے کی تعمیر نو ہوئی اور دجل و فریب کے طور پر ”مسجد سیدنا محمود“ کے نام سے معروف ہے۔ ”کیا بیر“ کی بستی میں لگ بھگ تین ہزار افراد بستے ہیں جن میں سے اکثر قادیانیت کے پیروکار ہیں۔)

نہیں ہو سکتا۔

قادیانیت (احمدیت) کا عقیدہ:

ان کا عقیدہ ہے کہ نبوت محمد ﷺ پر ختم نہیں ہوئی بلکہ یہ جاری ہے اور اللہ تعالیٰ اب بھی حسب ضرورت رسول بھیجتا رہتا ہے اور غلام احمد تمام نبیوں سے افضل ہے اور ان کا عقیدہ ہے کہ جبریل علیہ السلام احمد پر اترتے ہیں اور وحی لاتے ہیں اور اس کے الہامات قرآن کی طرح ہیں۔ اور ان کا یہ عقیدہ ہے کہ قادیان مدینہ منورہ اور مکہ مکرمہ کی طرح مقدس بلکہ اس سے افضل ہے۔ اس کی زمین حرم ہے وہ ان کا قبلہ ہے اور ان کا حج وہیں ہوتا ہے اور انہوں نے عقیدہ جہاد کو لغو قرار دے دیا ہے۔ اسی طرح وہ انگریز حکومت کی اندھی اطاعت کا مطالبہ کرتے ہیں کیوں کہ وہ ان کے نزدیک نص قرآن سے اولی الامر ہیں اور سارے مسلمان جب تک قادیانی نہ بن جائیں ان کے نزدیک کافر ہیں اسی طرح غیر قادیانیوں سے رشتہ کرنے والا بھی اسی طرح کافر ہے۔

ان میں نبوت کا دعویٰ صرف غلام احمد پر موقوف نہیں بلکہ اس کے بہت سے پیروکاروں نے بھی نبوت کا دعویٰ کیا جیسے محمد صادق قادیانی

یہ جماعت اعتقادی طور پر عزالت کا شکار رہی اور علاقے کے اقامتی لوگوں میں ۱۹۲۸ء تک نہ پھیل سکی۔ اس کی دلیل یہ ہے کہ یہ لوگ کیا بیر بستی سے باہر وجود رکھتے تھے جن کی تعداد مغربی طرف کے قادیانیت کے پیروکاروں سمیت کچھ دہائیوں سے زائد نہ تھی۔

پانچ سال قبل میری ایک فلسطینی سے گفتگو ہوئی جو قادیانیت کا باطل عقیدہ قبول کر چکا تھا اس کی اس بات نے تو مجھے ہلا کر رکھ دیا کہ وہ گمراہ کہتا تھا۔ ”ہم سارے فلسطینیوں کو قادیانی بنائے بغیر آرام سے نہیں بیٹھیں گے۔“ میں نے اسے کہا: یہودی بھی یہی کوشش کر رہے ہیں لیکن یہ مقصد تم کیسے حاصل کر سکو گے جب مسجد اقصیٰ اور اس کے آس پاس فلسطین اور شام کا علاقہ طائفہ منصورہ کا مقام مومنوں کا مرکز ہے۔ جہاں سارے لوگ اکٹھے ہوں گے یہیں سے نشور ہوگا اور دجال اور اس کے تابع داروں کا یہ مقتل ہے اور یہی وہ جگہ ہے جہاں پتھر اور درخت بول پڑیں گے کہ ”اے مسلم! اے اللہ کے بندے! یہ میرے پیچھے یہودی چھپا ہوا ہے آ کر اسے قتل کر دے۔“ اور یہیں نبوت کے طریقے پر خلافت اسلامی دوبارہ قائم ہوگی۔ اس زمین کو اللہ تعالیٰ نے جہان والوں کے لیے مبارک بنا دیا ہے۔ یہ مجرموں کا ٹھکانا ہرگز ہرگز

اور غلام محمد قادیانی وغیرہ۔ اور ستم بالائے ستم یہ ہے کہ غلام احمد کا دعویٰ ہے کہ نبوت کا دروازہ اب بھی کھلا ہے۔ اس کا اقرار اس کا بیٹا محمود احمد قادیانیوں کا خلیفہ ثانی بھی اپنی کتاب ”حقیقۃ النبوة“ ص: ۲۸۸، میں کرتے ہوئے کہتا ہے ”یہ بات روزِ روشن کی طرح واضح ہے کہ نبوت کا دروازہ اب بھی کھلا ہے۔“

غلام احمد کے خلیفہ کا یہ بھی دعویٰ ہے کہ وہ محمد ﷺ سے افضل ہے۔ اپنی کتاب ”حقۃ النبوة“ ص: ۲۵۷، میں لکھتا ہے: ”وہ محمد ﷺ سے افضل ہے اور ممکن ہے کہ تمام انبیاء سے افضل ہو۔“

”الفضل“ رسالے کی پانچویں جلد میں ہے: ”نبی ﷺ کے صحابہ اور غلام احمد قادیانی کے شاگردوں میں کوئی فرق نہیں سوائے اس کے کہ وہ پہلی بعثت کے لوگ ہیں اور یہ دوسری بعثت کے۔“

(شمارہ: ۹۲، ۲۸، مئی ۱۹۱۸ء)

مسجد اقصیٰ کے بارے میں ان کا عقیدہ:

وہ ہندوستان میں ”قادیان“ کے مقدس ہونے کا عقیدہ رکھتے ہیں اور کہتے ہیں کہ قادیان میں مرزا کا معبد مسجد اقصیٰ ہے اور بیت المقدس میں نہیں۔ قادیانی رسالے ”الفضل“ شمارہ نمبر ۳، ستمبر ۱۹۳۵ء میں لکھا ہے: ”اللہ تعالیٰ نے تین جگہیں مقدس قرار دی ہیں: مکہ، مدینہ اور قادیان۔ اور تجلیات کے ظہور کے لیے ان تین مقامات کو منتخب کیا ہے۔ اور شمارہ نمبر ۲۳ میں ہے۔ آیت: ﴿مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ﴾ میں قادیان کی مسجد مراد ہے اور اس سے انکار واضح ہے کہ یہ جھوٹے یہ کہنا چاہتے ہیں کہ القدس کی کوئی منزلت نہیں اور اسلام کے ساتھ اس کا کوئی دینی ربط نہیں اور مسجد اقصیٰ کوئی اور مسجد ہے جو قدس والی نہیں اور وہ قادیان کی مسجد ہے۔

دیگر گمراہ کن باتیں جو انہوں نے پھیلائی ہوئی ہیں یہ ہیں کہ ان کے عقیدے کے مطابق قادیان مکہ اور مدینہ کی طرح بلکہ ان سے افضل ہے۔ یہی ان کا حرم اور قبلہ ہے اور ان کا حج یہیں ہوتا ہے۔ جب کہ ان کے عقیدے کی صحیح معلومات یہ ہیں کہ قادیانیوں کا قبلہ مکہ

بھی ہے اور ان کا حج وہیں ہوتا ہے لیکن وہ قادیان کے تقدس کا عقیدہ رکھتے ہیں اور مرزا کی قادیان والی مسجد ہی کو مسجد اقصیٰ قرار دیتے ہیں۔ بیت المقدس والی مسجد کو مسجد اقصیٰ نہیں سمجھتے۔

اس کے بارے میں امجد سقلاوی نے مجلہ ”الراصد“ کے شمارہ نمبر ۸۴ میں لکھا ہے یہ ایک وقت قادیانیت سے متاثر ہوئے تھے پھر واپس اسلام کی طرف پلٹ آئے اور اب ان کے خلاف لکھتے ہیں اور وہ ان کے گھر کے بھیدی ہیں۔ کہتے ہیں:

دین غلام احمد قادیانی کی تمام سوچ خیانت والی سوچ ہے یہ مسلمانوں سے ان کے تمام مقدس مقامات چھیننا چاہتے ہیں۔ ان میں مسجد اقصیٰ بھی ہے۔ قادیانی بیت المقدس والی مسجد اقصیٰ کو نہیں مانتے۔ بلکہ ان کے نزدیک قادیان میں تعمیر شدہ ان کی مسجد اقصیٰ ہے اور یہ اس کی کتاب ”خطبہ الہامیہ“ ص: ۲۵، میں صراحت سے موجود ہے۔ مرزا کہتا ہے:

”مسح موعود نے جو مسجد اقصیٰ تعمیر کی تھی وہ قادیان میں ہے اور ”خطبہ الہامیہ“ کے ناشر نے اس بات کی تاکید ضیاء الدین قاضی کوئی کی کتاب ”اصحاب احمد“ ص: ۱۱۹، ۱۲۱، سے نقل کر کے کی ہے۔

قادیانی رسالہ ”الفضل“ شمارہ نمبر ۲ ستمبر ۱۹۳۵ء میں لکھا ہے: اللہ تعالیٰ نے ان تین مقامات کو تقدس بخشا ہے: ”مکہ، مدینہ اور قادیان“ اور اپنی تجلیات کے ظہور کے لیے ان تین مقامات کو پسند کیا ہے اور شمارہ نمبر ۲۳ میں ہے: ﴿مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ﴾ میں قادیان کی مسجد مراد ہے۔

عبدالرحیم داد جو دین قادیانیت کے مناظرین میں سے ہے اپنی کتاب میں کہتا ہے جو انٹرنیٹ پر اسلام آن لائن سنٹور کی ویب سائٹ پر نشر ہوئی ہے: ”مسجد اقصیٰ مرزا غلام مرتضیٰ کے ہاتھوں تعمیر ہوئی اور جس زمین پر یہ مسجد تعمیر ہوئی ہے وہ سکھوں کی ملکیت تھی جن سے خریدی گئی۔“

اس کی تاکید کرتے ہوئے سقلاوی مزید کہتے ہیں: ”مثال کے طور پر فلسطینی قادیانی مناظر ہانی طاہر یہودی قابضین کو مسجد اقصیٰ

واقعات کی طرف اشارہ ملتا ہے۔

(۱) مدینہ منورہ کی طرف ہجرت۔ (۲) مسلمانوں کا بیت المقدس اور اس کے آس پاس کے علاقوں کا مالک ہونا۔ یہ خلفائے راشدین کے زمانے میں ہو چکا ہے۔ (۳) امام مہدی کا ظہور اور وہ حضرت مرزا غلام احمد علیہ السلام ہیں۔“

اس لحاظ سے کہ اس کی بعثت سیدنا محمد ﷺ کی دوسری بعثت ہے کیوں کہ وہ ان کے اور ان کے دین کے خادم اور بہتر دفاع کرنے والے ہیں اور اس کی طرف اشارہ ہے اس قول میں ﴿وآخرین منہم لما یلحقوا بہم﴾ یعنی اللہ تعالیٰ محمد ﷺ کو دوسری مرتبہ اور لوگوں میں مبعوث کریں گے اور اس لحاظ سے کہ جب اللہ تعالیٰ آپ کو فوت کر دیں گے تو دوبارہ دنیا میں لوٹ کر نہیں آئیں گے تو مقصود آپ کی دوسری بعثت سے آپ کی امت کا ایک آدمی ہے جو آپ کا اور آپ کے دین کا خادم ہوگا اور سیدنا محمد ﷺ نے اس آیت کی تفسیر یہ کہہ کر فرمائی ہے ”اگر ایمان ثریا ستارے میں معلق ہو تو فارس کا ایک مرد یا کچھ لوگ اسے حاصل کر کے رہیں گے۔“ (بخاری، کتاب التفسیر) اس طرح ہمارے لیے ممکن ہے کہ ہم مسجد اقصیٰ کا اطلاق اس مسجد پر کریں جو حضرت صاحب نے تعمیر کی ہے اور اس میں کوئی تضاد نہیں کہ ایک مسجد اقصیٰ قدس میں ہو اور ایک مسجد اقصیٰ قادیان میں ہو۔ یہ مت بھولنا کہ مسجد اقصیٰ جو اب القدس میں موجود ہے نبی ﷺ کے زمانے میں اس کا وجود نہیں تھا۔ اسے اموی خلیفہ نے تعمیر کرایا تھا۔ اور یہ بھی مت بھولیں کہ دنیا میں متعدد ایسی مسجدیں ہیں جن کا مسلمانوں نے مسجد اقصیٰ کا نام رکھا ہے۔

تفصیل کے لیے ہانی طاہر کی ویب سائٹ میں اللہ کی اس قول ﴿سبحن الذی اسریٰ بعبدہ لیلا من المسجد الحرام الی المسجد الاقصیٰ﴾ دیکھ سکتے ہیں۔

اور اس ویب سائٹ میں مدخل ”سیرۃ خلفاء الامام المہدی“ میں ”خلیفہ اول نور الدین پنجابی کے کارناموں کا تعاقب ہے جو پنجاب میں بھیرا بستی میں ۱۸۴۱ء میں پیدا ہوا۔ اور دجل کے طور سے نور

مبارک کا کچھ حصہ دینے میں کچھ مضائقہ نہیں سمجھتا۔ اس نے ”آخری حل اور مسجد اقصیٰ“ کے عنوان سے جب اپنا مقالہ لکھا تو اس میں وہ کہتا ہے: لوگ میرے ملک میں سیاسی حالات پر بڑے پریشان ہیں، پابندیاں ہمارا گلا گھونٹ رہی ہیں، امداد ہم تک نہیں پہنچتی۔ دشمن ہماری زمین اور فضا پر قابض ہے اور دیوار ہم پر تنگ کی جا رہی ہے۔ افق میں کوئی حل نظر نہیں آتا۔ ہم ان لوگوں کے حقوق سے دستبردار نہیں ہو سکتے جو سارے فلسطین میں اپنے وطن سے نکال دیئے گئے ہیں۔ لیکن حدود کی درستگی اور سکیٹر نے میں اگر ضائع ہونے کا خطرہ نہ ہو تو کوئی ممانعت نہیں۔ یعنی زمین کا ایک حصہ، یا مسجد اقصیٰ کا معاملہ تو اس کے نیچے یہودیوں کا اپنا عبادت خانہ بنانے کے لیے دے دیا جائے تاکہ وہ وہاں اللہ تعالیٰ کی عبادت کریں۔ اس طرح کہ ان کے داخل ہونے کا راستہ مغربی جانب ہو تو مجھے اس میں کوئی اندیشہ نہیں نہیں آتا۔

دیکھا! ہانی طاہر کو کہ اپنے ناپاک گمراہ کن مقاصد کی خاطر انہوں نے اپنے شیطانی باطل الہامات کے مطابق اپنی بیمار نفسانیت کے لیے قرآن کریم کی تاویل کر ڈالی۔ ہندی مسیلہ کذاب کا قادیانی خلیفہ کہتا ہے: کہ آیت ﴿من دخلہ کان امناً﴾ میں وہ مسجد مراد ہے جس کی بنیاد قادیان میں رکھی گئی۔ آگے کہتا ہے: مسجد اقصیٰ سے مراد اللہ تعالیٰ کے اس قول میں ﴿سبحن الذی اسریٰ بعبدہ لیلا من المسجد الحرام الی المسجد الاقصیٰ﴾ وہی مسجد ہے جس کی بنیاد قادیان میں رکھی گئی۔ (براہین احمدیہ)

وہ اس سوال ”المسجد الاقصیٰ“ کہاں ہے؟ کا جواب دیتے ہوئے ”الموقع الرسمی للقدادیانیہ (الاحمدیہ) کی ویب سائٹ پر عالمی انٹرنیٹ پر جو عربی میں ہے ”اسئلہ واجوبہ“ میں کہتے ہیں: یہ سوال آیا ہے کیا یہ درست ہے کہ تم قرآن میں ذکر شدہ مسجد اقصیٰ کو مرزا غلام احمد کی مسجد سے تعبیر کرتے ہو جو قادیان میں ہے؟ تو ہانی طاہر یہ جواب دیتا ہے: ہم کہتے ہیں کہ مسجد اقصیٰ کو راتوں رات جانے کا جو ذکر سورۃ الاسراء میں ہے وہ ایک روحانی کشف ہے جس سے متعدد

الدین قرشی کہتے ہیں۔ کیوں کہ وہ زمین حجاز میں چار سال رہا۔ لکھتے ہیں: ”خليفة اول نے الجماعۃ الاسلامیۃ الاحمدیہ“ کے لیے متعدد کارنامے انجام دیئے جو یہ ہیں۔

اس کے دور میں مسجد اقصیٰ، اسلامی تعلیم کے لیے مدرسہ علیا کی تعمیر اور جماعت اسلامی کی رہائشی بستیوں میں توسیع ہوئی۔ انہوں نے قادیان میں النور ہسپتال اور النور مسجد تعمیر کرائی۔

صہیونیت کے ساتھ ان کا تعلق:

یہ مخفی نہیں کہ قادیانیوں کے یہودیوں کے ساتھ مضبوط تعلقات ہیں ان کے لیے مدارس و مراکز کھولے گئے ہیں۔ انہیں رسالہ جاری کرنے کی اجازت دی گئی ہے جس میں ان کا نام لیا جاتا ہے۔ انہیں مکمل آزادی حاصل ہے اور انہیں اپنی کتابوں کی طباعت اور اپنے گمراہ عقائد کو ساری دنیا میں پھیلانے کے لیے مدد دی جاتی ہے اور وہ فلسطین اور ساری دنیا میں آزادانہ پھرتے ہیں۔

مرزا مبارک احمد قادیانی اپنی کتاب ”بعثاتنا الخارجیہ“ میں کہتا ہے: قارئین کے لیے ایک چھوٹی سی بات سے ہمارا اسرائیل میں مقام مرتبہ پہچانا ممکن ہے۔ اور وہ یہ کہ ہمارے چوہدری محمد شریف نے ۱۹۵۶ء میں اسرائیل سے پاکستان واپس آنے کا ارادہ کیا تو حکومت اسرائیل کے صدر نے جانے سے پہلے اسے ملنے کا پیغام بھیجا تو انہوں نے اس موقع کو غنیمت سمجھتے ہوئے قرآن پاک کا جرمنی زبان میں ترجمہ پیش کیا جو صدر نے بڑی خوشی سے قبول کیا۔ عالمی انٹرنیٹ پر عربی زبان میں قادیانیوں کی رسمی ویب سائٹ دیکھیں۔

اس سے پہلے برطانیہ کے ساتھ بڑی دوستی تھی۔ مرزا نے ملکہ وکٹوریہ انگریز کلیسا کی صدر اور ان کے ماتحتوں کی اطاعت فرض کی تھی۔ اپنی کتاب ”حقیقۃ المہدی“ کے آخر میں کہتا ہے اس کے الفاظ میں: ”اگر حکومت برطانیہ کی تلوار کا ڈر نہ ہوتا تو لوگ مجھے نیزے اور تلواروں سے قتل کر دیتے۔ لیکن اللہ تعالیٰ نے اس محسن حکومت کی بدولت انہیں روک دیا۔ تو ہم اللہ کا شکر ادا کرتے ہیں اور اس حکومت کا شکریہ ادا کرتے ہیں جسے ظالموں کے ہاتھوں سے

ہماری نجات کا سبب بنایا۔ انہوں نے ہماری عزتوں اور جان و مال کو ڈاکوؤں اور لٹیروں سے بچایا۔ ہم ان کا شکریہ کیسے نہ ادا کریں جب کہ ان کی حکومت کے زیر سایہ امن اور فارغ البالی سے زندگی گزار رہے ہیں۔ اور انہوں نے مختلف قسم کی مصیبتوں سے نجات دلائی ہے۔ اور ان کا نزول ہمارے لیے عزت و برکت کا نزول ثابت ہوا ہے اور ہمیں دنیا اور عافیت ہماری آخری امید تک حاصل ہوئی ہے تو صدق نیت سے ہم پر اس کی اطاعت اور سلامتی واجب ہے۔ بلکہ انہوں نے احسانات اور انعامات سے ہمارے دل جیت لیے ہیں۔ ان کی اور ان کی آل اولاد کی اطاعت ہم پر واجب ہے اور ان کی اور ان کے کارپردازان حکومت کی اطاعت ہم پر واجب ہے۔ اے اللہ! اس عظیم مملکت کو ہماری طرف سے جزائے خیر دے اس کی عزت و حکومت کی حفاظت فرما۔ یا ارحم الراحمین۔ آمین۔ راقم: مرزا غلام احمد قادیانی ۲۱ فروری ۱۸۹۹ء قادیانیوں کی ”التلفزیون الاسلامی الاحمدی“ کے نام

اور انٹرنیٹ عالمی پر ان کی ویب سائٹ ہے جس میں وہ اپنے آپ کو ”الجماعۃ الاسلامیۃ الاحمدیہ العالمیہ“ کے نام سے موسوم کرتے ہیں اور ان کی ویب سائٹ کو دیکھنے والا ان کو ان تمام باتوں سے صاف پاتا ہے جو مسلمانوں نے ان کے بارے میں بیان کی ہوئی ہیں وہ لا اِلهَ اِلا اللہ محمد رسول اللہ کی گواہی بھی دیتے ہیں اور ویب سائٹ کے پہلے صفحے پر مکہ مکرمہ میں کعبے کی تصویر ہے یہاں ان کی ویب سائٹ کو دیکھنے والا دھوکے میں آ جاتا ہے۔ اور یہ خیال کرتا ہے کہ یہ لوگ مسلمانوں کے عقائد کے خلاف نہیں ہیں اور اس میں اکثر عربوں کی اور ان کے قائدین کی خدمات اور خطبات کی تعریف کرتے ہیں اور عرب مسائل میں ان کی موافقت ظاہر کرتے ہیں تاکہ استعماری طاقتوں کی حاشیہ برداری کی تہمت اپنے آپ سے دور کر سکیں۔

امجد سقلاوی نے مجلہ ”الراصد“ عدد نمبر ۸۴ میں بعنوان ”مسجد اقصیٰ کے جائے وقوع کے بارے میں ہندی قادیانیوں کی خیانتیں“

قائدین دعوت اور علماء کی بڑی اہم ذمہ داری ہے تاکہ ان کا جادو باطل لوگوں پر نہ چل سکے۔ ان کی گمراہیوں کو طشت ازبام کرنے کے لیے ضروری ہے کہ ان کی گمراہیوں اور ان کی حقیقت اور ان کے قائدین کا اور جہاں جہاں یہ پائے جاتے ہیں ان مقامات کا بغور مطالعہ کیا جائے کہ یہ کیسے اپنی گمراہیاں پھیلاتے ہیں اور کن اسالیب کو یہ استعمال کرتے ہیں اور اس تعاون کا حجم اور حدود اربعہ معلوم کیا جائے اور کون سی شخصیات ہیں جو ان کا نفوذ چاہتے ہیں اور شدید احتیاط کی ضرورت ہے کہ باطنی فرقے خصوصاً قادیانیت، اسلامی اور عربی میڈیا ان کے بارے میں کوتاہی سے فائدہ اٹھانے نہ پائیں۔ اس حیثیت سے کہ اس طائفے کی شاعت کرتے ہیں اور اس سے بچنے کی تلقین کرتے ہیں لیکن اکثر اوقات بڑی بڑی غلطیاں کر جاتے ہیں۔ جب وہ ان کے بارے میں دقت سے کام نہیں لیتے اور بعض اوقات ان کی غلطیوں کی وجہ سے ان کے افراد اور ان کے افکار سے کسی حد تک متاثر لوگ یہ سمجھتے ہیں کہ یہ اس جماعت کے خلاف بے ہنگم حملہ ہے جس کا مقصد اسے برے انداز میں پیش کرنا ہے۔

اور میڈیا میں ان کے خلاف جو تہمتیں ہیں یہ جھوٹ کا پلندہ ہیں کیوں کہ ان اتہامات کے جھوٹے ہونے کے قوی دلائل ہیں۔ بلکہ اس طائفے کے بعض قائدین اور اس کے مناظرین اکثر یہ اصرار کرتے ہیں اور دعویٰ کرتے ہیں کہ ان کا اس طائفے سے کوئی تعلق نہیں جو اپنے آپ کو ”قادیانی“ کہتے ہیں اور یہ جماعت ایک خیالی جماعت ہے جو لوگوں نے گھڑ کر پھیلا رکھی ہے۔

اگر آپ انٹرنیٹ پر اس قادیانیت کا مطالعہ کریں تو ہزاروں جگہیں آپ کو ملیں گی جو انہوں نے بدل ڈالی ہیں لیکن پھر بھی بعض قلیل تعداد میں ایسی جگہیں ہیں جس سے اس طائفے کی حقیقت آشکارا ہو جاتی ہے اور ان کی دعوت کے نئے باطل طریقے معلوم ہو جاتے ہیں۔

تو قادیانیت کے خلاف جنگ کے لیے وہی شخص صلاحیت رکھتا ہے جسے اول حق کی معرفت حاصل ہو اور اس کے پاس ذہانت اور

ایک مضمون لکھا ہے۔ اس میں ذکر ہے: ”یہودیوں نے ایسی جماعتوں اور فرقوں کے بچ بونے کی کوشش کی ہے جو بظاہر دین اسلامی کا لبادہ اوڑھے ہوئے ہیں جو جاسوسوں کا کام دیتے ہیں جو ایسی خبریں نکال کر لاتے ہیں۔ اور ایسے افکار پھیلاتے ہیں جس سے اسرائیل کی خدمت ہوتی ہے ان جماعتوں میں سے جماعت قادیانیت بھی ہے جو اپنے آپ کو الجماعۃ الاسلامیہ الاحمدیہ کہتی ہیں تاکہ کھاتے پیتے مسلمانوں کو اس خوشنام سے دھوکہ دیں اور یہ ایسا طائفہ ہے کہ تمام علماء نے ان کے کافر اور مرتد ہونے پر اجماع کیا ہے۔

یہ بظاہر اپنے آپ کو مسلمان بنائے رکھتے ہیں لیکن باطن میں ان کی کچی دوستی انگریز، یہود اور ان کے مددگاروں کے ساتھ ہے۔ اس دین کے ماننے والے ایک ہندوستانی شخص پر ایمان رکھتے ہیں اس کا نام مرزا غلام احمد قادیانی ہے۔ آخر کار اس نے مہدی ہونے کا دعویٰ کیا پھر مسیح منتظر بنا آگے بڑھتے بڑھتے اس نے یہ کہنا شروع کیا۔ اس کی نامسعود صورت میں محمد ﷺ کا کامل ظہور ہے۔

باطنی فرقوں کی پرورش میں یہودیوں کے مقاصد:

یہودیوں کے اس میں بڑے واضح اور عظیم مقاصد ہیں:

۱: فلسطین کے مسلمانوں کی صفت اتحاد میں باطنی فرقوں کا بیج بو کر دراڑ ڈالنا تاکہ انہیں اپنے مقاصد کے حصول میں آسانی ہو اور بنیادی مقصد مسلمانوں کو ”کوبان، اسلام کی چوٹی“ یعنی جہاد فی سبیل اللہ سے روکنا اور مسلمانوں کو شکوک و شبہات کے سیلاب کا شکار کرنا اور مسلمانوں کے مضبوط عقائد کو کمزور کرنے کے لیے زہر پھیلانا۔ اسی طرح ایک اہم ہدف یہ بھی ہے کہ دین اسلام جو محکم اور تبدیلی سے محفوظ دین ہے اسے محرف ادیان کے مرتبے میں لا کھڑا کر کے اسلام کے غلبے، ظہور اور امتیاز کا جو ہر ساقط کرنا اور مسلمانوں میں اعتقاد اختلاف پیدا کرنا۔

ان گمراہوں کا مداوا کون کرے گا؟

ان باطنی فرقوں کے شبہات اور ان کی منحرف اور گمراہ کن دعوت و تبلیغ کے مقابلے میں ان کی کھوٹ اور ضلالتوں کا پول کھولنے کے لیے

کاموں سے بچ کر رہو، یقیناً ہر بدعت گمراہی لیے، اور ابن کثیر رحمہ اللہ نے ان سب کو مختصر انداز میں اللہ تعالیٰ کے اس قول کی تفسیر میں بیان کیا ہے ”درحقیقت وہ لوگ جنہوں نے اپنے دین کو فرقے فرقے بنا لیا اور جماعتیں ہو گئے آپ ان کے ساتھ کسی بھی چیز میں نہیں۔ ان کا معاملہ اللہ کے حوالے ہے وہ انہیں بتا دے گا جو وہ کرتے تھے“ کہتے ہیں:

یہ آیت عام ہے اور ہر اس شخص کو شامل ہے جو اللہ کے دین سے الگ ہو جاتا ہے اور اس کی مخالفت کرتا ہے۔ اللہ تعالیٰ نے اپنے رسول ﷺ کو ہدایت اور دین حق دے کر بھیجا ہے تاکہ اسے تمام ادیان پر غالب کر دے۔ اس کی شریعت ایک ہے۔ اس میں کوئی اختلاف و افتراق نہیں تو جو اس میں اختلاف کرے گا۔ وہ ”کاسوا شیعاً“ کا مصداق بنے گا۔ شیعاً سے مراد فرقے جیسے مختلف دینوں والے اور خواہشات و گمراہیوں والے ہیں۔ اللہ تعالیٰ نے اپنے نبی حضرت محمد ﷺ کو ان کی گمراہیوں سے بری کر دیا ہے۔
والحمد للہ رب العالمین .

ضرورت معلّمات

جامعہ عمر ابن الخطاب اہل حدیث للبنات منڈی جھبراں ضلع شیخوپورہ کے لیے دو معلّمات کی فوری ضرورت ہے۔

(۱)..... درس نظامی کی ابتدائی کلاسوں کے لیے فاضلہ و عالمہ درس نظامی۔ (۲)..... سکول کی تعلیم کے لیے ایف اے پاس لیڈی ٹیچر کی فوری ضرورت ہے۔ رہائش، خوراک و دیگر سہولیات و معقول تنخواہ دی جائے گی۔ (قاری شرافت اللہ فاروقی، مدرسہ ہذا)

ضرورت رشتہ

بٹی عمر ۲۵ سال، قد "5.4، تعلیم وفات المدارس السلفیہ، ایم فل، جٹ برادری سے ہم پلہ، برسر روزگار، اہل حدیث خاندان سے رشتہ دراکار ہے۔ (رابطہ: 0333-4723226)

عقل ہو اور بات اچھی طرح اور نرمی سے کرنے کی مہارت ہو۔ اس کی وجہ یہ ہے کہ قادیانی دین جھوٹ دھوکے اور شبہات پھیلانے پر قائم ہے تو ایسا شخص جو ہر سنی پڑھی بات کے بارے میں حسن ظن سے کام لے درست نہیں اور اس لیے بھی کہ قادیانی اپنے عقائد شیطانی شبہات سے ہی پھیلاتا ہے جو یہ ناہنجار کتابوں سے حاصل اور اخذ کرتے ہیں اور جو اکثر جھوٹ محرف ہوتے ہیں یا منسوخ کے زمرے سے ہوتے ہیں یا مقید اور خاص ہوتے ہیں جنہیں عام اور مطلق بنا کر پیش کرتے ہیں۔

اس لیے سوسائٹی کے موثر طبقہ کا یہ فرض بنتا ہے جو علماء، دعاۃ، خطباء، آئمہ مساجد، یونیورسٹیوں اور کالجوں کے اساتذہ کرام، اسلامی تحریک کے قائدین اور مقامی ذمہ داران ہیں کہ وہ طائفہ قادیانیہ کے عقائد کی حقیقت آشکارا کرنے کے لیے ان کے آج کل کے قائدین کے اقوال بیان کریں۔ اسی طرح اس طائفے کے پیروکاروں کا جو سیاسی منہج و موقف ہے اس سے آگاہ کریں اور جو اس طائفے کے پھیلانے میں معاون و مددگار قوتیں ہیں انہیں بے نقاب کریں۔

آخر میں کہوں گا کہ اگر ہم اپنا صاف اسلامی عقیدہ نشر نہ کر سکیں تو ہم میں کوئی بھلائی نہیں اور ہم اس فرقہ ناجیہ کے صفات بیان نہ کریں جو رسول اللہ ﷺ نے بیان فرمائی ہیں جو اللہ کی کتاب اور ہمارے نبی ﷺ کی سنت کا تمسک کرتے ہیں جہاں کہیں سے بھی ملے۔ اللہ تعالیٰ کا یہ قول مانتے ہوئے: ”میرا یہ راستہ سیدھا ہے اس کی تابعداری کرو اور پگڈنڈیوں کی تابعداری مت کرو وہ تمہیں اللہ کے راستے سے ہٹا دیں گی۔“

اور اللہ تعالیٰ کا یہ قول ”اور مشرکوں میں سے مت ہو جانا جنہوں نے اپنے دین کو فرقے فرقے بنا لیا تھا اور مختلف جماعتیں بن گئے تھے اور ہر جماعت جو کچھ ان کے پاس تھا اتر آتے تھے۔“ اور رسول اللہ ﷺ کی وصیت پر عمل کرتے ہوئے کہ آپ ﷺ نے فرمایا تھا: میری سنت لازم پکڑو اور خلفائے راشدین کی سنت کو لازم پکڑو جو ہدایت یافتہ ہیں۔ اسے اپنی داڑھوں سے مضبوط پکڑ لو اور نئے نئے

خطیب توحید.....!

حافظ محمد عبداللہ شیخوپوری رحمۃ اللہ علیہ

امان اللہ عاصم

پرچار، باطل عقائد کے رد اور تبلیغ اسلام میں بھرپور استعمال کیا اور ہزاروں افراد کو شرک و بدعات کی دلدل سے نکال کر توحید کے چشمہ صافی سے مستفید ہونے کی راہ دکھائی۔

بٹی چوک شیخوپورہ کے سامنے آسمان کی بلندیوں کو چھوتا ہوا مینار حضرت حافظ صاحب کی عظمتوں کی یادگار ہے۔ اللہ پاک حافظ صاحب کی جملہ دینی کاوشوں کو شرف قبولیت سے نوازے اور آپ کو اعلیٰ علیین میں قابل رشک مقام عطا فرمائے۔ آمین یا رب العالمین حافظ محمد عبداللہ شیخوپوری رحمۃ اللہ علیہ ضلع امرتسر کی تحصیل اجنالہ کے ایک گاؤں ”مہمند مندرانوالہ“ میں ۲۴ اگست ۱۹۴۲ء بمطابق ۱۲ شعبان ۱۳۶۱ھ سوموار کے روز وقت کے معروف عالم و مناظر مولانا محمد اسماعیل رحمۃ اللہ علیہ کے ہاں پیدا ہوئے۔ آپ کے والد گرامی عالم دین، مناظر اور پنجاب کی شخصیت تھے۔ ان کے والد یعنی حافظ صاحب کے دادا جان مولانا خدا بخش حداد رحمۃ اللہ علیہ بھی اپنے وقت کے باعمل عالم، مبلغ اسلام، بہترین پنجابی واعظ، مناظر اور مصنف تھے۔ انہوں نے مواعظ اسلام، مواعظ قرآن، کھیتی نامہ، کاہن نساء اور تفسیر واعظی وغیرہ تصنیف کیں۔

المنحصر کہ حافظ صاحب کے والد اور دادا جان دونوں عالم دین تھے۔ اور انہی کی بدولت اس خاندان کو دینی ماحول، اسلامی تعلیم سے لگاؤ، دعوت دین کی فکر اور نیکی کا جذبہ ورثہ میں ملا۔ جس کا بین ثبوت حافظ محمد عبداللہ شیخوپوری رحمۃ اللہ علیہ کی ذات اور آپ کے صاحبزادگان مولانا عبدالباسط شیخوپوری (فاضل مدینہ یونیورسٹی) اور قاری عبدالرحمن شیخوپوری رحمۃ اللہ علیہ ہیں۔

شیخوپورہ شہر کی دینی اور علمی حلقوں میں شہرت اور مقبولیت کا سبب یہاں کی دو ہستیوں کے سر ہے، میری مراد مناظر اسلام حافظ محمد عبداللہ شیخوپوری رحمۃ اللہ علیہ اور شیخ القرآن مولانا محمد حسین شیخوپوری رحمۃ اللہ علیہ ہیں۔ لیکن موت کی تلخ حقیقت نے اس شہر کو ان ہستیوں سے محروم کر دیا ہے۔ اللہم اغفر لہما وارحمہما

شیخ القرآن مولانا محمد حسین شیخوپوری رحمۃ اللہ علیہ کے دینی کارناموں اور مسلکی خدمات کی فہرست بڑی طویل ہے اسی طرح حضرت حافظ صاحب رحمۃ اللہ علیہ کی خدمات بھی طویل خدمات کی فہرست رکھتی ہیں۔ شیخ القرآن کی ذات اور دینی خدمات کے حوالہ سے ان کے صاحبزادے مولانا حاجی عطاء الرحمن نے ”والدی و مشفق“ کے نام سے کتاب مرتب کی ہے۔ اور حضرت حافظ صاحب کی حیات و خدمات کے حوالہ سے جماعت کے ایک عالم دین حافظ محمد اسلم شاہد رومی نے ایک کتاب ”حافظ محمد عبداللہ شیخوپوری“ کے نام سے مرتب کی جو اہل حدیث یوتھ فورس پاکستان نے ۲۰۰۹ء میں شائع کی، اس میں حافظ صاحب سے متعلق بہت سی معلومات معروف سوانح نگاروں اور علمائے کرام کے قلمی تعاون سے جمع کر دی گئی ہیں۔ راقم الحروف کا بھی ایک تاثراتی مضمون اس کتاب کے صفحہ ۱۰۲ پر ”آہ! وہ گوہر یکدانہ“ کے عنوان سے شائع ہوا۔

خطیب اور واعظ ہونا بلاشبہ ایک بہت بڑا اعزاز ہے لیکن کامیاب اور پرتاثر خطابت کا ملکہ کسی کسی کو نصیب ہوتا ہے۔ ہمارے مدد و حضرت حافظ صاحب رحمۃ اللہ علیہ کو اللہ تعالیٰ نے اس ملکہ سے بدرجہ اتم نوازا تھا۔ اور آپ نے اس صلاحیت کا دین کی اشاعت، توحید کے

علم و فضل کا یہ سلسلہ اللہ نے اس خاندان میں اس انداز سے جاری رکھا کہ آج حافظ صاحب کے مذکورہ بالا دونوں بیٹے پاکستان بھر کے علمائے خطابت میں ایک مقام رکھتے ہیں۔

تقسیم پاکستان کے وقت حافظ صاحب اپنے چچا مولانا محمد ابراہیم کے ہمراہ ہجرت کر کے آئے اور نارنگ منڈی کے نزدیک ”گھلی ورکاں“ میں آباد ہوئے۔ ہجرت کے وقت حافظ صاحب بہت کمسن یعنی پانچ برس یا اس سے کم عمر تھے اور آپ کے والد وفات پا چکے تھے اس لیے آپ اپنے چچا مولانا محمد ابراہیم کے ساتھ رہنے لگے۔ کچھ دیر بعد آپ کے خاندان کو الاٹ کردہ زمین کی تبدیلی کا پتا چلا جو ضلع شیخوپورہ میں ہرن مینار کے قریب ”رنیکہ مینارہ“ میں تھی تو آپ کا خاندان وہاں آباد ہوا۔ کچھ عرصہ بعد آپ کے چچا مولانا محمد ابراہیم بھی انتقال کر گئے۔ والد کے بعد چچا کی وفات سے آپ کے معصوم بچپن کو غم اور دکھ کا جو زبردست جھٹکا لگا اس کا دکھ حافظ صاحب بعض اوقات درد بھرے الفاظ میں کیا کرتے تھے۔

حافظ صاحب نے مڈل تک سکول کی تعلیم حاصل کی۔ اس کے بعد ضلع قصور کے گاؤں ”میر محمد“ میں قرآن مجید حفظ کرنے کے لیے چلے گئے۔ یہاں ضمناً ایک بات ذکر کرتا چلوں کہ حافظ صاحب بعض اوقات دوران خطاب فرمایا کرتے: ”میری ماں مجھے کہا کرتی تھی کہ عبداللہ تو قرآن یاد کر لے۔ اب ماں نہیں رہی اور مجھے اللہ نے قرآن حفظ کرنے کی سعادت بھی بخش دی ہے۔ اے اللہ! ”میری ماں کی قبر پر رحمتوں کی برکھ برس“ اور ساتھ ہی زار و قطار رونے لگتے اور نوجوانوں کو ماں کی قدر اور عزت کرنے کی تلقین کرتے۔

آپ کی والدہ محترمہ اگرچہ باقاعدہ حافظ قرآن نہ تھیں لیکن انہیں بہت سی سورتیں زبانی یاد تھیں جن کی وہ اکثر زبانی تلاوت کیا کرتیں۔ تحفہ قرآن کے مرحلہ میں حضرت حافظ صاحب، ولی کامل حافظ محمد یحییٰ میر محمدی رحمہ اللہ کی بابرکت صحبت سے فیض یاب ہوئے۔ تحفہ قرآن مکمل کرنے پر مدرسہ دارالحدیث چینیوالی (کوچہ چابک سواران اندرون رنگ محل لاہور) میں قاری اظہار الحق تھانوی رحمہ اللہ

سے قرأت پڑھی۔ اس کے بعد کچھ عرصہ مسجد قدس چوک دالگراں لاہور میں کسب فیض کیا۔ وہاں آپ کی فطری مناظرانہ صلاحیتوں کو حافظ محمد اسماعیل روپڑی (متوفی ۱۹۶۲ء) اور سلطان المناظرین حافظ عبدالقادر روپڑی رحمہ اللہ (متوفی ۶ دسمبر ۱۹۹۹ء) کی تربیت نے بے مثال جلا بخشی۔

۱۹۶۳ء میں حافظ صاحب نے جامعہ سلفیہ فیصل آباد کے درجہ اوّل میں داخلہ لیا اور وہاں تین سال تک زیر تعلیم رہے اسی دوران آپ کی شادی ہوئی۔

بعد ازاں آپ درس نظامی کی تکمیل کے لیے مدرسہ دارالحدیث چینیوالی لاہور تشریف لائے وہاں سے سند فراغت حاصل کی اور اس کے بعد تقریباً دو سال تک جامعہ اہل حدیث چوک دالگراں لاہور میں شعبہ تحفیظ کے مدرس رہے۔

ابتداءً خطابت کے فرائض جلو موڑ لاہور کی جامع مسجد میں انجام دیتے رہے۔ پھر اپنے گاؤں تشریف لائے اور اپنے رقبہ میں مسجد بنائی اور امامت و خطابت کے فرائض خود انجام دیتے رہے۔ بعد ازاں شیخوپورہ شہر جنڈیالہ روڈ کے محلہ محمد پورہ (جس کو چنگڑ محلہ کہا جاتا تھا) کی جامع مسجد میں بطور خطیب ذمہ داری نبھاتے رہے۔ جہاں پہلے مولانا محمد حسین شیخوپوری رحمہ اللہ (متوفی ۶ اگست ۲۰۰۵ء) خطیب رہ چکے تھے۔ اور آج کل وہاں شہر کے معروف خطیب مولانا محمد سلیم اعظم بلوچ خطابت کے فرائض انجام دے رہے ہیں۔

بعد ازاں حافظ صاحب گوجراں والا روڈ پر ریلوے پھانک کے قریب مسجد قدس میں آگئے جو چھوٹی مسجد کے نام سے مشہور ہے۔ پھر تقریباً ۱۹۷۸ء میں شیخوپورہ کے جتنی چوک کے سامنے جامع مسجد ربانی کی بنیاد رکھی اور بقیہ زندگی اسی مسجد میں خطیب رہے۔

حضرت حافظ صاحب کو اللہ نے یہ خاص توفیق عطا فرمائی تھی کہ بے شمار جماعتی اور تبلیغی ذمہ داریوں اور مصروفیات کے باوجود ہر سال نماز تراویح میں خود قرآن سناتے اور نماز تراویح میں پڑھے جانے والے پارے کا خلاصہ بھی تراویح کے بعد سنایا کرتے تھے۔ جسے سننے

آپ بے لوث، بغیر طمع ولائج کے خطاب کرتے اور کہا کرتے تھے کہ میرے پاس کچھ نہیں ہے لیکن جب میں اللہ کے دربار میں جاؤں گا تو اللہ نے اگر پوچھا کہ عبداللہ! دنیا سے کیا لے کر آئے ہو؟ تو میں کہوں گا کہ یا اللہ! لوگوں کو تیرے دین کا درس دیتا رہا ہوں، تیرا قرآن سناتا رہا ہوں اور لوگوں کو توحید سناتا رہا ہوں۔ تو وہ اللہ مجھ سے خوش ہو جائے گا۔

آپ کو سنت رسول ﷺ اور صحابہ کرام رضوان اللہ علیہم سے گہری محبت تھی۔ اسی کی پاداش میں ایک دفعہ شیعہ حضرات نے آپ کو دھوکے سے ”اتو کے اعوان“ لے جا کر آپ کو صحابہ کرام رضوان اللہ علیہم اجمعین کی شان میں گستاخی کرنے کو کہا تو آپ نے ایسا کرنے سے انکار کر دیا۔ وہ آپ کو ٹیوب ویل والے کمرے میں لے گئے اور بہت مارا حتیٰ کہ آپ کی داڑھی مبارک شہید کردی اور آپ کی زبان کاٹنے لگے تھے کہ کسی نے دروازہ کھٹکھٹا دیا، دروازہ کھولا گیا تو اس جگہ کا مالک اور چند دیگر با اثر افراد باہر کھڑے تھے جنہوں نے آپ کو بچا کر وہاں سے روانہ کر دیا۔ اس کے بعد پھر آپ نے عظمت صحابہ رضی اللہ عنہم کو ایک خاص لگن اور جذبے کے ساتھ تاحیات بے باک ہو کر بیان کیا۔ ان دنوں آپ مدرسہ دارالحدیث چینانوالی لاہور میں زیر تعلیم تھے۔

ابتداء میں آپ جمعیت اہل حدیث کے صوبائی نائب امیر مقرر ہوئے۔ پھر جمعیت اہل حدیث پاکستان کے ناظم تبلیغ بنے۔ ۱۹۸۷ء میں علامہ احسان الہی ظہیر رحمہ اللہ کی شہادت کے بعد پروفیسر ساجد میر جمعیت اہل حدیث کے ناظم اعلیٰ اور حضرت حافظ صاحب نائب ناظم اعلیٰ بنے۔ جمعیت اہل حدیث کا نام مرکزی جمعیت اہل حدیث رکھ دیا گیا، آپ کو مرکزی جمعیت اہل حدیث پاکستان کا نائب امیر مقرر کیا گیا۔ اللہ نے آپ کو کئی مرتبہ حج و عمرہ کی سعادت سے بھی نوازا۔

آپ کے اساتذہ میں شیخ الحدیث حافظ محمد عبداللہ بڈھیما لوی رحمہ اللہ (متوفی ۷ مئی ۱۹۸۷ء)، مولانا صادق خلیل فیصل آبادی (متوفی ۶ فروری ۲۰۰۴ء)، حافظ محمد بنیامین طور رحمہم اللہ جیسے اساطین علم و فضل

کے لیے دور دراز علاقوں سے لوگ بڑے اہتمام کے ساتھ آتے اور ماہ رمضان میں نماز تراویح کے وقت آپ کی مسجد میں لوگوں کے ہجوم کا روح پرور نظارہ دیدنی ہوتا۔

حضرت حافظ صاحب کا سراپا کچھ اس طرح تھا کشادہ پیشانی، چوڑا اور با رعب چہرہ، ابھری ہوئی نوک دار ناک، خوب صورت آنکھیں، ابھرے ہوئے رخسار، گندمی رنگ، چہرے پر پھیلی مسنون داڑھی جس کے کچھ بال سیاہ اور کچھ سفید اور آخر عمر میں بیماری کی شدت کے باعث سر اور داڑھی کے بال بہت جلد سفید ہو گئے تھے۔ کسی صحافی نے آخری دیدار کے موقع پر آپ کی تصویر اتاری تھی جو راقم الحروف کو کسی محسن کی وساطت سے میسر آئی اور اسے محفوظ رکھا ہے۔ جس میں آپ کی آخری ایام میں مرض کی وجہ سے کمزوری اور حد درجہ ضعف نمایاں ہے۔ عموماً شلوار قمیص لیکن گرمی کے موسم میں تہبند آپ کا لباس تھا۔

حافظ محمد عبداللہ، بے باک خطیب، ممتاز عالم دین، با عمل عالم اور ذہین مناظر تھے۔ تبلیغ دین اور اشاعت و ترویج مسلک میں حافظ صاحب کا کردار ناقابل فراموش ہے۔ آپ نے ہر جگہ توحید الہی کا درس دیا آپ کے اکثر مواعظ، درس اور خطبات کا خلاصہ اور مقصد توحید کی اہمیت، توحید پر کار بند رہنے کی تاکید، شرک سے بیزاری، بدعت سے توبہ اور سنت رسول ﷺ کی پیروی ہوتا۔ آپ کی قرآن و سنت کے ٹھوس اور خالص دلائل پر مبنی عوام کے دلوں میں بیٹھ جانے والی عالی شان خطابت ہی کا نتیجہ تھا کہ شیخوپورہ کے گرد و نواح کے لوگوں نے بکثرت مسلک اہل حدیث قبول کر لیا۔

دیگر مسالک کے علماء حافظ صاحب کے بارے میں اپنے مقتدیوں کو متنفذ کرنے کے لیے غصے اور حقارت کے انداز میں کہتے تھے۔ اس کے پاس قرآن کے سوا کچھ بھی نہیں۔ تو اکثر ذی شعور لوگ اس بات سے بجائے متنفذ ہونے کے حافظ صاحب کا خطاب سننے کا ارادہ و اہتمام کرتے کہ اگر اس کے پاس قرآن ہے تو پھر اس سے اچھا شخص کون ہے؟

شامل ہیں۔ آپ نے حافظ محمد عبداللہ محدث روپڑی رحمہ اللہ (متوفی ۲۰ اگست ۱۹۶۲ء) سے صحیح بخاری کا محض سماع کیا۔

آپ کی لائبریری کو دیکھ کر یہ بخوبی اندازہ ہو جاتا ہے کہ آپ کو کتب سے کس حد تک لگاؤ اور مطالعہ کا کس درجہ ذوق تھا۔ آپ نے دو مختصر کتابیں تحریر کیں۔ جن کی آپ نے کتابت کروا رکھی تھی (چوں کہ اس وقت عموماً کمپوزنگ نہ کی جاتی تھی) یہ کتابیں عظمت صحابہ کے حوالہ سے ہیں۔

مولانا عبدالباسط اور قاری عبدالرحمن رحمہما کی اجازت سے راقم الحروف نے حضرت حافظ صاحب اور آپ کے دادا محترم کی کتب کی کمپوزنگ اور تحقیق و تخریج کی ذمہ داری ادا کرنے کا وعدہ کیا ہے۔ اللہ تعالیٰ سے توفیق کی دعا ہے۔

حضرت حافظ صاحب کے خطبات جلد ہی کیسٹوں سے تحریری شکل میں لانے کا کام بھی راقم الحروف نے کیا تھا، جو ابھی بعض وجوہات کی بنا پر شائع نہیں ہو سکے۔ ان شاء اللہ عنقریب یہ تمام کتب جلد ہی طبع ہو جائیں گی۔

آپ کافی عرصہ صاحب فراش رہے۔ خصوصاً فالج اور دل کا عارضہ لاحق رہا۔ آپ ۲۳ فروری ۲۰۰۴ء سوموار کے روز عشاء کی نماز کے بعد وفات پا گئے۔ آپ نے ۶۲ سال کی عمر پائی۔ اللہم اغفرلہ وارحمہ

پس ماندگان میں آپ کے تین بیٹے ایک بیٹی اور بیوہ ہیں۔ علم و عمل کا یہ سورج اپنی کرنیں بکھیرتا ہوا بالآخر ہزاروں عقیدت مند سوغواروں کی موجودگی میں ۲۴ فروری بروز منگل محلہ غریب آباد شیخوپورہ کے قبرستان میں زیر خاک نہاں ہو گیا۔ شیخوپورہ کی سرزمین نے اتنا ہجوم کسی جنازے میں نہ دیکھا ہوگا اور شاید کبھی دیکھنے میں نہ ہی آئے جتنا ہجوم حافظ صاحب کے جنازے میں تھا۔ حدنگاہ تک سسکیاں بھرتے غم زدہ سوغواروں کا رُش دکھائی دیتا تھا۔

اللہم اجعل قبرہ روضة من رياض الجنة .

مضمون نگاروں کی توجہ کے لیے

الاعتصام کے مضامین نگار حضرات و خواتین سے گزارش ہے کہ اپنے مضامین دفتر الاعتصام میں ارسال کرتے وقت درج ذیل باتوں کا ضرور خیال فرمائیں۔

- مضمون خوش خط، کاغذ کی ایک طرف اور حاشیہ چھوڑ کر لکھا جائے۔
- با مقصد، معاشرتی، معلوماتی، تحقیقی مضامین کو ترجیحاً تحریر فرمائیے۔
- مضمون مدلل، با حوالہ ہونا چاہیے۔ ماخذ کا تذکرہ اور احادیث نبوی و آیات قرآنی کے نمبر بھی درج کریں۔
- فوٹو ٹیٹ کی بجائے اصل مسودہ ارسال کریں۔
- اشاعت کے لیے اپنی باری کا انتظار کریں۔
- دفتر سے کسی قسم کے جواب کے لیے یا مضمون واپس منگوانے کے لیے جوابی ڈاک ٹکٹ ارسال کریں۔
- امید ہے مضامین نگار دفتر سے تعاون فرمائیں گے۔ (ادارہ)

ذوالحلیفہ انٹرنیشنل ٹریول اینڈ ٹورز

(خدمات حج و عمرہ کا با اعتماد ادارہ)

پیش آفر (محدود مدت کے لیے)

- کمرہ 4-6 بیڈ: الہکمۃ المکرمۃ: فندک ریم الذاہبی فورسٹار ہوٹل المدینۃ المنورہ: فندک ساطر قصر الحج

- مکمل ٹرانسپورٹ، مکمل زیارات 28 (راتیں) 25000/ روپے
- مکمل ٹرانسپورٹ و مکمل زیارات 21 (راتیں) 21500 روپے
- مکمل ٹرانسپورٹ و زیارات 14 (راتیں) 18000 روپے
- مکمل ٹرانسپورٹ و زیارات 10 (راتیں) 16000 روپے

علاوہ ٹکٹ

چیف ایگزیکٹو: حافظ عبدالرحیم مغل

رابطہ: 0321-4114174, 0300-6996215

رابطہ: 99 ریلوے روڈ، نزد گورنمنٹ کالج آف ٹیکنالوجی۔ لاہور

جامع القدس، چوک داگراں لاہور۔ فون: 042-37381262, 35504962

تبصرہ کتب

تبصرے کے لیے کتاب کے دستخون کا آنا ضروری ہے

مدرس ہیں۔ عقیدہ توحید سے بڑی محبت رکھتے ہیں۔ اسی محبت کی وجہ سے انہوں نے ترجمہ کیا ہے۔ دارالکتب السلفیہ اقراسنٹر اردو بازار لاہور سے مل سکتی ہے۔

طہارت و صلوٰۃ (آداب و شرائط)

مرتب: مولانا محمد عثمانی ضخامت: ۲۲ صفحات
زیر تبصرہ کتاب گو مواد کے اعتبار سے مختصر ہے۔ مگر موضوع کے لحاظ سے بڑی مفید ہے۔ نماز اسلام کا ایک بنیادی رکن ہی نہیں بلکہ کافر و مشرک میں امتیاز کا نشان بھی ہے۔ نماز کی شرط اول طہارت رکھی گئی ہے۔ طہارت قلبی و جسمانی نہ ہو تو نماز نہیں ہوتی۔
مولانا محمد عثمانی رحمہ اللہ مدارس دینیہ میں پڑھانے کا تجربہ رکھتے ہیں۔ انہوں نے طہارت و صلوٰۃ پر یہ کتابچہ تحریر کر کے قرآن و سنت کے مکمل حوالوں اور کتب صحاح ستہ سے مندرجات تخریج کر کے جمع کر دیے ہیں۔ غسل، وضو، تیمم، مریض کی طہارت، نوافض وضو کے علاوہ نماز مسنون، فرائض و واجبات، بعد از نماز مسنون اذکار، مریض کی نماز، نماز جمعہ، تہجد، جمعہ و عیدین، سجدہ سہو کے احکام وغیرہ اور نماز جنازہ و ادعیہ مسنونہ کا بیان شامل ہے۔ خوب صورت ٹائٹل اور عمدہ طباعت ہے۔ یہ دارالکتب السلفیہ، غزنی سٹریٹ اردو بازار لاہور نے شائع کی ہے۔

میلاد النبی ﷺ کا تحقیقی جائزہ

مؤلف: مولانا عبدالوکیل ناصر
ضخامت: ۸۰ صفحات
ناشر: ادارہ فروغ قرآن و سنت، مین روڈ جہانگیر آباد
ناظم آباد نمبر ۱ کراچی
تبصرہ نگار: محمد سلیم چنیوٹی
بدعات و رسومات کا تعلق چوں کہ دین اسلام سے نہیں کیوں کہ

کتاب التوحید

تالیف: شیخ الاسلام محمد بن عبد الوہاب رحمہ اللہ
ترجمہ: پروفیسر محمد عثمانی
ضخامت: ۱۹۲ صفحات
خصوصیات: عمدہ طباعت، امپورٹڈ کاغذ، کمپیوٹر کمپوزنگ
خوب صورت ٹائٹل

شیخ الاسلام محمد بن عبد الوہاب رحمہ اللہ، جزیرہ عرب کے وہ مشہور امام ہیں جنہوں نے عقیدہ توحید کا علم بلند کر کے شرک و بدعت، رسوم و رواج کا رد کیا اور اسلامی تعلیمات کی صحیح ترجمانی کر کے عوام الناس کے عقائد کی اصلاح کر کے ایک عظیم جہاد فرمایا۔
”کتاب التوحید“ شیخ الاسلام رحمہ اللہ کی وہ قبول عام تالیف ہے جس کا ترجمہ ہر دور میں علمائے کرام کرتے رہے۔ یہ شہرہ آفاق کتاب عقیدہ توحید اور اقسام توحید (توحید الوہیت، توحید ربوبیت، توحید اسماء و صفات) پر سیر حاصل مواد سے لبریز ہے۔
توحید دراصل انبیائے کرام علیہم السلام کی دعوت ہے۔ بعثت نبی آخر الزماں ﷺ کے وقت کفار گونا گوں کفریات اور بت پرستی اور اخلاقِ رذیلہ میں بدمست تھے۔ نبی کریم ﷺ کی سب سے پہلی دعوت توحید تھی۔ زیر تبصرہ کتاب اسی دعوت کی تفصیل ہے۔ برصغیر پاک و ہند میں اس کتاب کے بے شمار ایڈیشن شائع ہو چکے ہیں جس کے فیض سے بہت لوگوں نے بدعت و شرک چھوڑ کر عقیدہ توحید قبول کیا۔
آستانوں سے بے جا امیدیں وابستہ کر کے جن گھٹا ٹوپ اندھیروں سے نکلنا پسند کیا اور اسی کتاب سے ان کی تاریک راتیں، سفید دنوں میں بدل گئیں۔ مولانا محمد عثمانی نے اس کتاب کا عام فہم اردو ترجمہ کیا ہے۔ کہیں کہیں (انگلش) بھی استعمال کی ہے۔ مولانا عثمانی پرانے

الجامع الصحيح البخاری کے سالانہ اختتام پر تقاریب بخاری شریف منعقد کر کے سیرت بخاری رحمۃ اللہ علیہ بیان کرنے کا خاص اہتمام کیا جاتا ہے۔

زیر تبصرہ کتاب میں جناب عبدالرشید عراقی نے مختلف کتب سے مختصراً مواد لے کر یکجا مرتب کر دیا ہے۔ کتاب کے تین ابواب میں امام محمد بن اسماعیل البخاری رحمۃ اللہ علیہ کی سیرت، اساتذہ، تعلیم و تعلم، ذہانت و فطانت، ابتلاء و آزمائش، تلذذہ، تصانیف، جمہود حصول حدیث وغیرہ کا باحوالہ ذکر کیا ہے۔

الجامع الصحيح البخاری کی وجہ تالیف، بخاری شریف کی شروح، تراجم ابواب، صحیح بخاری کی عظمت و توقیر اور غیروں کا اعتراف حقیقت کے علاوہ برصغیر پاک و ہند کے شارحین حدیث کا تذکرہ اور علمائے اہل حدیث کی خدمات حدیث کا مختصراً و اجمالاً ذکر شامل کتاب کیا ہے۔ کتاب بڑی معلوماتی، اور کارآمد ہے۔ ہر طالب حدیث کو یہ کتاب پڑھنی چاہیے۔ سفید کاغذ پر کمپوزنگ و طباعت بہترین اور کارڈ کور میں ملفوف ہے۔ اردو بازار لاہور و دیگر شہروں کے اہل حدیث مکتبوں سے حاصل کی جاسکتی ہے۔ قیمت -/۶۰ روپے رکھی گئی ہے۔



دعائے مغفرت

مولانا عبدالکریم مرحوم کے صاحبزادے مولانا محی الدین بھٹی کے برادر اصغر سیف اللہ خالد ۲۰۱۱-۳-۹ بروز بدھ مختصر علالت کے بعد انتقال فرما گئے، انا للہ وانا الیہ راجعون۔ مرحوم کی عمر تقریباً ۵۴ سال تھی۔ ان کا ایک بیٹا ہے اور زیر تعلیم ہے۔ گورنمنٹ سلیم ماڈل ہائی سکول اردو بازار لاہور میں تاحال تدریسی فرائض سرانجام دے رہے تھے۔ ان کی نماز جنازہ مولانا محمد اعظم میر محمدی نے منصورہ کے گراؤنڈ میں پڑھائی۔ مرحوم کو ان کے بڑے بھائی سعید احمد خاں کے پہلو میں لاہور میں دفن کیا گیا۔ قارئین سے دعائے مغفرت کی درخواست ہے۔ (مولانا محی الدین بھٹی حسین خانوالہ چک نمبر ۸ پتوکی)

اسلام ایک کامل و اکمل دین ہے۔ نبی صلی اللہ علیہ وسلم نے دین پورے کا پورا بتلادیا ہے۔ پورے دین میں اب نہ کوئی چیز داخل کی جاسکتی ہے اور نہ ہی نکالی جاسکتی ہے۔ دور حاضر کی بدعات جو علمائے بدعیہ کی نئی نئی تاویلات و تشریحات سے ترقی پذیر ہیں۔ انہی مروجہ بدعات میں ایک میلاد النبی صلی اللہ علیہ وسلم منانے کی بدعت بھی شامل ہے۔

ڈاکٹر طاہر القادری دور حاضر میں میڈیا کی ایک معروف شخصیت ہیں۔ یہ شخصیت متنازعہ ہے کہ ان کے ہم مسلک بھی ان سے گریزاں ہیں۔ انہوں نے بدعات و رسومات کی میڈیا کے ذریعے جو تشریح کی ہے خصوصاً میلاد النبی صلی اللہ علیہ وسلم کی بدعت کے ساتھ ساتھ اپنی شخصیت کو تیزی سے پھیلانے کے وہ ”ماسٹر مائنڈ“ معلوم ہوتے ہیں۔ انہوں نے ایک کتاب ”میلاد النبی“ پر لکھی ہے۔ اس میں میلاد النبی کے متعلقہ مواد کو شامل کر کے عامۃ الناس کو گمراہ کرنے کی سعی نامشکور کی گئی ہے۔

مولانا عبدالوکیل ناصر نے اپنی اس مختصر سی کاوش ”میلاد النبی صلی اللہ علیہ وسلم کا تحقیقی جائزہ“ لکھ کر ڈاکٹر طاہر القادری کی علمی خیانتوں کے تضادات اور ان کی من گھڑت توضیحات کا پردہ چاک کیا ہے۔ یہ مختصر سا کتابچہ اہل ذوق کے پڑھنے کی چیز ہے جو اقل و ذل کا عمدہ نمونہ ہے۔ کمپیوٹر کمپوزنگ، نیوز کاغذ اور کارڈ کور استعمال کیا گیا ہے۔

سیرت بخاری رحمۃ اللہ علیہ

تالیف: عبدالرشید عراقی

ضخامت: ۷۲ صفحات

ناشر: ساجد اسلامک ریسرچ سنٹر کھڈیاں خاص ضلع قصور

امیر المؤمنین فی الحدیث حضرت امام محمد بن اسماعیل البخاری رحمۃ اللہ علیہ کی ذات محتاج تعارف نہیں۔ ان کی سیرت پر آج تک بے شمار افراد امت نے بہت کچھ تحریر فرمایا۔ طلبائے علوم الحدیث امام موصوف کی خدمات سے خوب واقف ہوتے ہیں۔ ان کے تذکرے میں بڑے بڑے اساتذہ حدیث نے اپنی کتب کے ذریعے امام صاحب کی زندگی کو طلبائے علوم اسلامیہ تک پہنچایا ہے۔ مدارس اہل حدیث میں

قرار داد ہائے تعزیت

①..... حضرت مولانا عبدالقادر ندوی رحمہ اللہ کی وفات پر قرار داد تعزیت: جامعہ تعلیم الاسلام ماموں کانجن کے مہتمم حضرت مولانا عبدالقادر ندوی (رحمہ اللہ) ۸ مارچ ۲۰۱۱ء کو بعد از نماز عصر دنیاے فانی سے رخصت ہو گئے۔ انا للہ وانا الیہ راجعون۔ تدفین کے ایک دن بعد ان کے گھر جامعہ کی انجمن کے ارکان اور اساتذہ کا اجلاس زیر صدارت حافظ مقصود احمد (صدر انجمن جامعہ تعلیم الاسلام) منعقد ہوا۔ جس میں درج ذیل قرار داد تعزیت پاس کی گئی۔ یہ اجلاس ولی کامل حضرت صوفی محمد عبداللہ رحمہ اللہ کے جانشین اور مہتمم و سرپرست جامعہ تعلیم الاسلام ماموں کانجن حضرت مولانا عبدالقادر ندوی رحمہ اللہ کی وفات حسرت آیات پر حزن و ملال کا اظہار کرنے کے ساتھ ان کی پر خلوص خدمات کو زبردست خراج تحسین پیش کرتا اور اعتراف کرتا ہے کہ ندوی رحمہ اللہ نے لوبہ اللہ جامعہ کی خدمت کرنے کے ساتھ اپنے ذاتی مال سے بھی بھرپور تعاون کیا۔ اور ہمارے علم میں جامعہ کی کوئی چیز ان کے ذمے نہیں ہے۔ اللہ تعالیٰ ان کی خدمات کو شرف قبولیت عطا فرمائے اور اعلیٰ علیین میں جگہ دے، آمین۔ اجلاس میں مولانا عبدالقادر ندوی رحمہ اللہ کے علاوہ بانی جامعہ ولی کامل حضرت صوفی محمد عبداللہ، مولانا محمد سلیمان وزیر آبادی اور میاں غلام محمد رحمہ اللہ کے لیے بھی مغفرت کی دعا کی گئی۔ (قاری حفیظ الرحمن سندھو، مدیر تعلیم: جامعہ تعلیم الاسلام ماموں کانجن، فیصل آباد)

②..... حضرت مولانا عبدالقادر ندوی، مولانا محمد اعظم، مولانا عطاء الرحمن اشرف رحمہ اللہ کی وفات حسرت آیات پر دارالدعوة السلفیہ و ہفت روزہ الاعتصام کے مجلس عاملہ کے اراکین مرحومین کے لواحقین کے غم میں شریک اور ان سے تعزیت کا اظہار کرتے ہیں۔ دارالدعوة السلفیہ کے درج ذیل ارکان عاملہ مرحومین کی مغفرت و بلندی درجات کے لیے دعا کرتے ہیں۔ ○ حافظ ثناء اللہ خان المدنی (سرپرست) ○ مولانا ابوبکر صدیق السلفی (صدر) ○ مولانا محمد اسحاق بھٹی (نائب صدر) ○ مولانا ارشاد الحق اثری (رکن) ○ حافظ احمد شاکر (جنرل سیکرٹری) ○ ڈاکٹر سعید اقبال قریشی (نائب صدر) ○ حافظ عبدالحمید ازہر (رکن) ○ ملک عصمت اللہ قلعوی (ناظم مالیات) ○ حافظ محمد اشرف (رکن) ○ چوہدری نعیم صادق ایڈووکیٹ (رکن) ○ محمد متیق (رکن) ○ حافظ حماد شاکر۔ (ادارہ دارالدعوة السلفیہ، شیش محل روڈ لاہور)

③..... گزشتہ دنوں جماعت اہل حدیث کی گرامی قدر نمایاں شخصیات داعی اجل کو لبیک کہہ گئیں۔ انا للہ وانا الیہ راجعون۔ لجنۃ القارة البندیہ (کویت) کے اراکین حضرت مولانا عبدالقادر ندوی، مولانا محمد اعظم، مولانا بشیر الطیب اور عطاء الرحمن اشرف رحمہ اللہ کی وفات پر ان کے لواحقین سے تعزیت کتناں ہیں اور پس ماندگان کے لیے صبر جمیل کی دعاؤں کی درخواست کرتے ہیں۔ (محمد عارف جاوید محمدی۔ لجنۃ القارة البندیہ، کویت)

④..... وفاق المدارس السلفیہ پاکستان کا ایک اہم تعزیتی اجلاس جامعہ سلفیہ میں منعقد ہوا جس میں ناظم امتحانات وفاق المدارس السلفیہ مولانا محمد اعظم کی رحلت پر تعزیت کا اظہار کیا گیا۔ اس موقع پر گفتگو کرتے ہوئے علماء نے ان کی دینی، تعلیمی اور دعوتی خدمات کو زبردست خراج تحسین پیش کیا۔ شرکائے اجلاس نے کہا کہ مولانا بلند پایہ عالم دین بہترین منتظم اور مثالی خطیب تھے۔ آپ بہت معاملہ فہم، دور اندیش اور صلح جو تھے۔ جماعتی زندگی کو ترجیح دیتے اور پوری وفاداری کے ساتھ مرکزی جمعیت کے ساتھ وابستہ رہے۔ آپ اتحاد بین المسلمین کے داعی تھے۔ اس ضمن میں آپ کی کاوشیں قابل قدر ہیں۔ ان کی رحلت سے وفاق المدارس السلفیہ ایک محسن، مشفق اور اچھے منتظم سے محروم ہوا ہے جس کی مدتوں تلافی نہ ہو سکے گی۔ اجلاس سے علامہ پروفیسر ساجد میر، مولانا عبدالحمید ہزاروی، میاں نعیم الرحمن، مولانا محمد یونس کے بیانات اور جذبات پڑھ کر سنائے گئے۔ اور آخر میں مولانا کی مغفرت اور بلندی درجات کے لیے دعا کی گئی۔ اللہ تعالیٰ لواحقین کو صبر جمیل سے نوازے۔ آمین (محمد یاسین ظفر، ڈپٹی سیکرٹری جنرل وفاق المدارس السلفیہ، پاکستان)

⑤..... گزشتہ دنوں یکے بعد دیگرے جماعت کے جید عالم دین مولانا محمد اعظم (شیخ الحدیث جامعہ اسلامیہ گوجراں والا) مولانا عبدالقادر ندوی (سرپرست جامعہ تعلیم الاسلام ماموں کانجن) مولانا محمد بشیر الطیب (کویت) وفات پا گئے۔ انا للہ وانا الیہ راجعون۔ اللہم اغفر لہم وارحمہم مرحومین کی وفات ایک بڑا صدمہ ہے۔ دعا ہے اللہ تعالیٰ جنت الفردوس دے اور لواحقین کو صبر جمیل عطا فرمائے، آمین۔ (شیخ الحدیث مولانا محمد یوسف و جملہ اساتذہ و منتظمین دارالحدیث الجامعہ الکملیہ راجوال اوکاڑا)

⑥..... ادارہ نصر الاممہ کھیالی بانی پاس گوجراں والا کا ایک اجلاس منعقد ہوا۔ جس میں مولانا عبدالقادر ندوی، شیخ الحدیث مولانا محمد اعظم، مولانا عطاء الرحمن اشرف و دیگر جماعتی فوت شدگان احباب کی مغفرت کے لیے دعا کی گئی۔ لواحقین سے تعزیت کا اظہار کیا گیا۔ (ابوالاحشام حمزہ طور، گوجراں والا)

اسدُ اللہی

کون اب جرأتِ قربانی و ایثار کرے
کون اب عظمتِ اسلام کا اظہار کرے
کون تاروں کے نشیمن پہ کمندیں پھینکے
کون خورشید کو ذروں پہ نگوں سار کرے
کون شبنم سے جلّائے گل و لالہ کے چراغ
کون فانوسِ جہاں تاب کو ضو بار کرے
کون تقلیدِ براہیم کو ایماں سمجھے!
کون اب آتشِ نمرود کو گلزار کرے
کون یارانِ ستم خو سے ملائے آنکھیں
کون اربابِ سیاست کو خبردار کرے
کون فطرت کے غوامض سے نقائیں اُلٹے
کون سَیِّئِیٰ حالات پہ یلغار کرے
ثبت ہے چہرہ تاریخ پہ اقبال کا قول
اس کی تربت پہ خدا بارشِ انوار کرے
فتنہ ملت بیضا ہے، امامت اس کی
جو مسلمان کو سلاطین کا پرستار کرے

(شورش کاشمیری)